

መንፈሳዊ ጠላታችንን እንወቅ

ጽሑፍ፡- በቲም ፌሎስ

ትርጉም፡- ፈቃዱ ገብሬ

እርማት፡- ተሾመ ነጋሽ

አሳታሚ



መጽሐፍ ቅዱስን መሠረት ያደረጉ መጻሕፍት

ሐምሌ 1996 ዓ.ም

የኢስ ኣይ ኤም ሥነ ጽሑፍ ክፍል

የፖ.ሣ.ቁጥር 127፣ አዲስ አበባ

ይህች ጽሑፍ ከእግዚአብሔር ቃል ጠቃሚ እውነቶችን ለቤተ ክርስቲያን አባላት ከሚያስረዱ ተከታታይ ጽሑፎች ውስጥ አንዱ ናት። እነዚህ ጽሑፎች አማርኛ የአፍ መፍቻ ቋንቋቸው ላልሆነ ሰዎች ሲባል በቀላል አማርኛ የተጻፉ ናቸው። አንዲት ቤተ ክርስቲያን አባላቷ እውነተኛ የሆነውን የእግዚአብሔር ቃል በግልጽ እስካልተረዱ ድረስ ጠንካራ ቤተ ክርስቲያን ልትሆን አትችልም። የእግዚአብሔር ሕዝብ የማይለወጠውን የእግዚአብሔርን ዘላለማዊ እውነት መረዳት እንዲችል መንፈስ ቅዱስ ይህንን ጽሑፍ እንዲጠቀምበት ጸሎታችን ነው። ከዚህች ትንሽ መጽሐፍ ትልቅ ጥቅምን እንድታገኙ ለማመስከሪያ የተዘረዘሩትን የመጽሐፍ ቅዱስ ጥቅሶች እያወጣችሁ መመልከት ይኖርባችኋል።

Getting to Know Our Spiritual Enemy
 Printed by SIM Press

መንፈሳዊ ጠላታችንን እንወቅ

ከተማ አዲስ አማን ነበር። ካመነ ከጥቂት ወራት በኋላ፣ ቢሮው ውስጥ ላለ ከሥራ ባልደረገው ጠረጴዛ ላይ ትንሽ ገንዘብ አየና ሰረቀው። በዛው ሰሞን ከእጮኛው ጋር በነበራቸው ቆይታ ወሲብ በመፈጸም በኃጢአት ወደቁ። ከዚህ በኋላ፣ ታክሲ ተሳፍሮ እየተጓዘ ላለ ፍሬኑ ተበጥሶ ታክሲዋ ተገልብጣ ጉድጓድ ውስጥ ገባች። ከተጓገሩቹ መካከል ጥቂቶቹ ሲሞቱ፣ እርሱ ግን እጁ ተሰበረ። በዛው ሰሞን በሰፈሩ በነበረው የአምልኮ ፕሮግራም ላይ ተገኝቶ ያጋጠመውን ነገር ሁሉ አካፈላቸው። «እኔ ሊገባኝ አልቻለም» አለ። «እኔ አሁን የእግዚአብሔር ልጅ ሆኛለሁ፤ ነገር ግን ለምንድን ነው ዛሬም በኃጢአት የምወድቀው? እግዚአብሔር ታክሲዋ እንድትገለበጥ ለምን ፈቀደ?» በማለት ጠየቀ። በዚያ ከነበሩት አንዳንዶቹ ክርስቲያኖች፣ «ሰይጣን እያጠቃህ ነው» አሉት። «ታዲያ ምን ላድርግ?» በማለት ከተማ ጠየቀ። እነርሱም፣ «ተቃወመው» አሉት። «እንዴት አድርጌ?» አላቸው። «በየቀኑ ከእንቅልፍህ ስትነሣ ሰይጣንንና ተከታዮቹን አጋንንት ከእኔ ራቁ! በላቸው። ወደ ጥልቁ ስደዳቸው። ጮክ ብለህ፡- «በኢየሱስስስስስስ ስስስስም!» በማለት የኢየሱስን ስም ጠንክሮ አድርገህ ብትጠራ፤ ሰይጣን ሁለተኛ አይጠጋህም» በማለት አስተማሩት። ከተማም በታማኝነት ይህንን በየቀኑ ይለው ነበር። ዳሩ ግን በሕይወቱ ውስጥ ምንም ለውጥ ማየት አልቻለም። ገና ከኃጢአት ጋር ትግል ውስጥ ነበር። በመገረምም ከተማ፡- «በውስጤ ልክ ያልሆነው ነገር ምንድን ነው? ሰይጣንን አሸንፌ እግዚአብሔር እንደሚፈልግብኝ ሆኜ ለመኖር እንዴት እችላለሁ? ለመሆኑ ሰይጣን ማን

ነው? አማኞችን ለማጥቃት የሚችለው ምን ያህል ኃይል ቢኖረው ነው?» በማለት ከተማ ተደነቀ።

የዚህች ጽሑፍ ዓላማ መንፈሳዊ ጠላታችን ስለሆነው ሰይጣንና ረዳቶቹ ስለሆኑት አጋንንት ለመማር ነው። መጽሐፍ ቅዱስ ስለ ሰይጣን ምን ይነግረናል? ከየትስ መጣ? ምን ያህል ኃይልስ አለው? እንዴትስ ልናሸንፈው እንችላለን? የሚያሳዝነው ብዙ ክርስቲያኖች ሰይጣን ማን እንደሆነና ከአማኞች ጋር ስላለው ግንኙነት መጽሐፍ ቅዱስ የሚናገረውን አይረዱትም። አንዳንድ ክርስቲያኖች ሌሎች ሲያደርጉት ስላዩ ብቻ የኢየሱስን ስም ጮክ በማለት ሲጠሩ ይደመጣሉ። ወይም ደግሞ ሰይጣን በሆነ ምክንያት የሚነዳቸው ወይም የሚገድላቸው እየመሰላቸው ሁሉ በፍርሃት ውስጥ ይኖራሉ። ሌሎች ደግሞ ሰይጣንን ችላ ስለሚሉት በአብዛኛው ተሸንፈው በኃጢአት ውስጥ ይኖራሉ። በቤተ ክርስቲያን ውስጥ ሌሎች የሚያደርጉትን እያየን ከመከረፅ ወይም ያንኑ ከማድረግ ይልቅ፣ ስለ መንፈሳዊ ጠላታችን መጽሐፍ ቅዱስ ምን እንደሚል እንመልከት።

ሦስቱ የክርስቲያን ጠላቶች

አንዳንድ ክርስቲያኖች በኢየሱስ ክርስቶስ ከታመንን በኋላ ምንም ችግር እንደማይገጥመን ቢያስተምሩም፣ መጽሐፍ ቅዱስ ግን በአብዛኛው የአማኞች ችግር ከጊዜ ወደ ጊዜ እየጨመረ እንደሚሄድ ያስተምራል። መጽሐፍ ቅዱስ ክርስቲያን ሦስት ዋና ዋና ጠላቶች እንዳሉት ያሳያል። አንደኛ፣ ዓለም አለ። በ1ኛ ዮሐንስ 2:15-17 ውስጥ ዮሐንስ ዓለምን መውደድ እንደማይገባን ጽፎአል። እዚህ ላይ ዮሐንስ የሚናገረው እግዚአብሔር ስለ ፈጠራቸው ዛፎች፣ እንስሳትና ሰዎች አይደለም። ከዚህ ይልቅ

ዮሐንስ ለማለት የፈለገው፣ በዓለም ውስጥ ያለውን እግዚአብሔር የማይወደውንና አብዛኛው ሰው የሚያስተምረውን ትምህርት ነው። የዓለም ትምህርት እግዚአብሔርን ችላ የሚል ወይም ደግሞ ብዙ ጊዜ ለሕዝቡ የገለጸውን ፈቃዱን በግልጽ የሚቃወም ትምህርት ነው። እንደዚህ ያለው አስተሳሰብ ሐሰተኛ በሆነ ሃይማኖት ውስጥ ሊታይ ይችላል። ወይም ደግሞ እንደ ዘረኝነት የመሰለ የተሳሳተ አስተሳሰብ ሊሆን ይችላል፤ እንዲሁም እንደ እውቀት በመሳሰሉ ነገሮች ላይ ትኩረት የሚሰጥ ወይም በቁሳቁስ መባረክን ወይም በመሪነት መታበይን ወይም በዘር ሐረግ በሚገኘ ውርስ ወይም ዘመናዊ ሆኖ መታየትን መፈለግ ወዘተ. . . ሊሆን ይችላል። እግዚአብሔር ከሚፈልገው ውጭ፣ ዓለም (ባህላችን) እንደሚያስተምረው ብናምን ወይም ብንኖር ጠላታችን የሆነውን «ዓለምን» አያደመጥን ነው ማለት ነው።

ሁለተኛ፣ የኃጢአት ተፈጥሮ አለ። (ይህም የሥጋ ምኞት ወይም አሮጌ ማንነት የሚባለው ነው።) በገላትያ 5:16-26 ጳውሎስ የኃጢአት ተፈጥሮንና የመንፈሳዊ ተፈጥሮን ያነጻጽራቸዋል። የኃጢአት ተፈጥሮ የሚባለው፣ እግዚአብሔር በሕይወታችን የፈለገውን እንዳናደርግ በእርሱ ገዢነት ላይ እንድናምፅ የሚያደርገን ውስጣዊ ዝንባሌአችን ነው። ሁላችንም ከኃጢአት ተፈጥሮ ጋር ተወልደናል። ይህንን ነገር በልጆች ላይ ልናየው እንችላለን። «ያንን ድስት እንዳትነካ፤» ብላችሁ አንድን ሐፃን ብታስጠነቅቁት ወዲያውኑ ይነካዋል። ለምን? የኃጢአት ተፈጥሮው እምቢተኛ እንዲሆን እና ሌሎች የሚፈልጉትን ከማድረግ ይልቅ እርሱ የሚፈልገውን እንዲያደርግ ስለሚመራው ነው። ኢየሱስን በምናምንበት ጊዜ እግዚአብሔርን እንድንታዘዝና እንድናከብረው የሚያስችለን አዲስ ባሕርይ ወይም

ተፈጥሮ ይሰጠናል (2ኛ ቆሮ. 5:17)። አዲሱ ተፈጥሮአችን ምን ማድረግ እንደሚገባን የሚነግረንን ለመፈጸም የሚያስችለንን ኃይል እንዲሰጠን መንፈስ ቅዱስ በእኛ ውስጥ ይኖራል። ይሁን እንጂ የኃጢአት ተፈጥሮአችንም እስክንምት ድረስ ከእኛ ጋር ይኖራል። ስለዚህ በውስጣችን የሚጣሉ ስሜቶች ይኖሩናል ማለት ነው። አንደኛው ስሜት ወይም ባሕርያችን እግዚአብሔርን ማክበርንና መታዘዝን ይፈልጋል፤ ሌላው ደግሞ ሥጋችን የሚፈልገውን ለማድረግ ይፈልጋል (ሮሜ 7:7-25)። በመንፈስ ቅዱስ ስንመራና ለእርሱ ስንገዛ ግን እኛ የምንፈልገውን ሳይሆን እግዚአብሔር የሚወደውን እናደርጋለን (ገላትያ 5:25)። ነገር ግን ሥጋዊ ፍላጎታችንን የምንታዘዝ ከሆነ፤ ዓመፀኞች እንደሆንና የምንፈልገውን ብቻ እናደርጋለን።

በሦስተኛ ደረጃ የሚገጥሙን ጠላቶች ሰይጣንና አጋንንት ናቸው። እነዚህ የማይታዩ መናፍስት እግዚአብሔርን ይጠላሉ፤ የሚሠሩትም ሁሉ እግዚአብሔርና ተከታዮቹ የማይወዱትን ነው። ሰይጣን በእግዚአብሔር ላይ በማመፅ ኃጢአትን እንድንሠራ ይፈትነናል፤ ይህንንም አንዳንድ ጊዜ በቀጥታ፤ በአብዛኛው ግን የዓለም አስተሳሰብን በመጠቀም ወይም የኃጢአት ተፈጥሮአችንን በማበረታታት ያደርገዋል።

ስለ ሰይጣን በምናጠናበት ጊዜ፤ እርሱ ኃጢአትን ለመሥራት እንድንፈተንና በእግዚአብሔር ላይ እንድናምፅ ከሚገፋፉን ኃይሎች አንዱ ብቻ መሆኑን ማስታወስ አለብን። እንዲሁም ደግሞ እርሱ ኃጢአትን እንድንሠራ የሚያባብለን ቢሆንም፤ ኃጢአትን እንድንሠራ ሊያስገድደን እንደማይችል ግን ማስታወስ ይኖርብናል። ኃጢአት ስንሠራ፤ መጽሐፍ

ቅዱስ በደለኞች የሚያደርገው እኛን ነው። ማንም ወይም አንዳች ነገር ኃጢአትን እንድንሠራ ሊያስገድደን አይችልም። ኃጢአት የምንሠራው ዓለምን፤ የኃጢአት ተፈጥሮአችንን ወይም ሰይጣንን ለመስማት ስንመርጥ ብቻ ነው (ያዕቆብ 1:13-15)። ስለዚህ ክርስቲያኖች፤ «ኃጢአት እንድሠራ ያደረገኝ ሰይጣን ነው» ወይም «እንሌ ነው ኃጢአትን እንድሠራ ያደረገኝ» ቢሉም እንኳ ስሕተት ነው። ጥፋተኞቹ እኛው ነን። ለምናደርገው ምርጫና ለምንፈጽመው ኃጢአት ሁሉ እግዚአብሔር በኃላፊነት የሚጠይቀው እኛው ነው።

መጽሐፍ ቅዱስ እግዚአብሔርንና ልጆቹን መቃወምን ተቀዳሚ ዓላማው ያደረገ አንድ ኃይለኛና ክፉ መንፈስ እንዳለ በግልጽ ያስተምረናል። የዚህ መንፈሳዊ ፍጡር ዋና ስሞች ሁለት ሲሆኑ፤ እነርሱም፡- «ሰይጣን» («ጠላት ወይም ተቃዋሚ» ማለት ሲሆን)፤ ሌላው ደግሞ «ዲያብሎስ» ነው (ትርጉሙም፡- «ከላሽ» ማለት ነው)። በተጨማሪም መጽሐፍ ቅዱስ፤ ሰይጣን «አጋንንት» ወይም «ክፉ መላእክት» የተባሉ ብዙ ረዳቶች እንዳሉት ያመለክታል። የመጽሐፍ ቅዱስ ትኩረት በእግዚአብሔርና በሰው መካከል ስላለው ግንኙነት ለማሳየት ስለሆነ፤ ስለ መናፍስት ወይም ስለ ሰይጣንና ስለ ተከታዮቹ ዓለም ብዙ ያልተገለጡ ነገሮች አሉ። ስለዚህ የመናፍስትን ዓለም እምብዛም አጋንንን እንዳናየው መጠንቀቅ ይኖርብናል። ባህላዊ ልማዶቻችንም ለምናምነው ነገር ወሳኝ እንዲሆኑ መፍቀድ የለብንም። ለምሳሌ፤ አንድ ጊዜ አንድ የሥነ መለኮት ተማሪ፤ «እኔ ባለሁበት አካባቢ ጅብ ለየት ያለ ድምፅ ካለማ ሰይጣንን በልቶ ነው እንላለን። ሄደን ዓይነ ምድሩን እናመጣና እንደ መድኃኒት እንጠቀምበታለን። ግን ጅቡ ሰይጣኑን ከገደለው፤

እንደገና ተመልሶ እንዴት ሕያው ሊሆን ይችላል?» ሲል ጠየቀ። ይህ ተማሪ ስለ ሰይጣን ላለው መረዳት መሠረት ያደረገው መጽሐፍ ቅዱስ የሚያስተምረውን ሳይሆን ባህሉን ነው።

ስለ ሰይጣንና መናፍስት ዓለም መጽሐፍ ቅዱስ ምን እንደሚያስተምር መመልከትና መማር ይኖርብናል። ከዚህ ውጭ የሆነ ትምህርትም ሆነ ልምምድ ግምት ብቻ ነው። መጽሐፍ ቅዱስ በግልጽ የሚያስተምረውን ማመንና ሥራ ላይ ማዋል የቀረውንና እግዚአብሔር ሊገልጽልን ያልፈለገውን የመናፍስት ዓለም ምሥጢር ለእግዚአብሔር መተው የተሻለ ነው። በመጽሐፍ ቅዱስ የሌለውን ነገር በምናደርግበት ጊዜ የመጽሐፍ ቅዱስ ድጋፍ ስለሌለን ድርጊቶቹ ውጤታማ ስለመሆናቸው የምናውቀው ነገር አይኖርም። ሰይጣንን ለማሸነፍ እግዚአብሔር በመጽሐፍ ቅዱስ ስለ ሰይጣን የገለጸልንን ማወቅ ለእኛ በቂያችን ነው።

ሰይጣንና አጋንንት ከየት መጡ?

1. እግዚአብሔር መላእክትን ፈጠረ፤ በእርግጥ መጽሐፍ ቅዱስ ይህ የመላእክት መንፈሳዊ ዓለም መቼና እንዴት እንደ ተፈጠረ በግልጽ አይናገርም። ነገር ግን መጽሐፍ ቅዱስ ቀጥለው ስለተዘረዘሩት ነገሮች የሚያስተምረውን ልናጠና እንችላለን፡-

ሀ. በቆላስይስ 1:16 ጳውሎስ ስለ ኢየሱስ እንዲህ ይላል፡- «የሚታዩትና የማይታዩትም፣ ዙፋናት ቢሆኑ ወይም ጌትነት ወይም አለቅነት ወይም ሥልጣናት፣ በሰማይና በምድር ያሉት ሁሉ በእርሱ ተፈጥረዋልና ከፍጥረት ሁሉ በፊት በዙር ነው፤ ሁሉ በእርሱና ለእርሱ ተፈጥሮአል።» ይህ ጥቅስ የሚያስተምረን፣ ዘላለማዊ ከሆነው ከእግዚአብሔር በስተቀር፣ ሁሉም

ነገር የተፈጠረ መሆኑን ነው። ኢየሱስ ዓለምንና በዓለም ላይ የምናየውን ሁሉ፣ ፀሐይና ከዋክብት የመሳሰሉትን ሌሎችንም ሁሉ ፈጠረ። እርሱ የማይታየውንም ዓለም ደግሞ ፈጥሮአል። ይህ የማይታየው ዓለም እግዚአብሔርን በታማኝነት የሚያገለግሉ በጎ መላእክትም የሚገኙበት ነው። እንዲሁም በእግዚአብሔር ላይ ያመፀትና ሕጉ በሕይወታቸው ገዢ እንዳይሆን የሚቃወሙት ክፉ መላእክትም በዚያ ይገኛሉ። እነዚህ ዓመፀኞች መላእክት ሰይጣንና አጋንንት ይባላሉ።

ለ. እግዚአብሔር በዘፍጥረት ምዕራፍ 1 እንደተገለጸው፣ የሚታየውን ዓለም ከመፍጠሩ በፊት የማይታየው የመናፍስቱ ዓለም ተፈጥሮ ነበር። ኢዮብ 38:47 እግዚአብሔር ዓለምን በሚፈጥርበት ጊዜ መላእክት በዚያ እንደ ነበሩ ይነግረናል።

ሐ. በመጀመሪያ እንደ ተፈጠሩ፣ መናፍስት ሁሉ ጻድቅ ነበሩ። እግዚአብሔር በተፈጥሮአቸው ክፉ ወይም ርኩሳን መናፍስትን አልፈጠረም። እግዚአብሔር ክፉትን እንደማይደግፍ ያዕቆብ 1:13 ያሳስበናል። በዘፍጥ. 1:31 ላይ እግዚአብሔር ፍጥረቱን ሁሉ፣ የሚታየውንና የማይታየው ሁሉ፣ ተመለከተና መልካም መሆኑን አረጋገጠ።

መ. በመናፍስት ዓለም ከፍጥረት በኋላ በአንድ ወቅት ከጊዜ በኋላ አንዳንዶቹ ሰይጣንና አጋንንት ሆኑ። ይህም በዘፍጥረት ምዕራፍ 3 ከሚገኘው ታሪክ በፊት በእግዚአብሔር ላይ የተደረገ ዓመፅ ነበር። ምንም እንኳን መጽሐፍ ቅዱስ ስለዚህ ዓመፅ በግልጽ ባይሰረዳም፣ የሰይጣንና የአጋንንት ውድቀት በትንቢተ ኢሳይያስ 14:12-15 እና በትንቢተ ሕዝቅኤል 28:12-15 በተዘዋዋሪ መብራራቱን ብዙዎች ምሁራን ያምናሉ። ምክንያቱም ስለ ባቢሎን ንጉሥና ስለ

ጢሮስ ንጉሥ የሚናገሩት ትንቢቶች ሰው የሆነ ንጉሥ ሊያደርግ ከሚችለው በላይ የሆነ ነገር የሚናገሩ ናቸው። ስለሆነም፤ እንደ እርሱ ክፉዎች እንዲሆኑ ኃይሉን የሰጣቸውን ክፉውን መሪ ሰይጣንን ያመለክታል ብለው ስለሚያብራሩ ነው። እነዚህ ጥቅሶች ሰይጣን በጣም የተከበረና እጅግ ውብ የሆነ የእግዚአብሔር መልአክ እንደነበረ ያስተምሩናል። እርሱ «ኪሩቤል» ነበረ፤ እግዚአብሔርን የሚያከብርና ፈቃዱን የሚፈጽም በአጠገቡ የሚቆም ልዩ የሆነ መልአክ ነበረ። በመጀመሪያ ምንም ክፋት አልነበረበትም። ነገር ግን፤ ልክ እንደ ሰው፤ ዲያብሎስም ቢሆን እግዚአብሔርን ለመታዘዝ ወይም ላለመታዘዝ ምርጫ ነበረው። እግዚአብሔርን በማገልገል ላይ ሳለ፤ ትዕቢት በልቡ ውስጥ በቀለ። ሰይጣን እንደ እግዚአብሔር ለመሆንና ከእርሱም እኩል ሊሆን ፈለገ። በኃይል ለመግዛትና ከተቀሩት መላእክትም ክብርና አምልኮ ለመቀበል ፈለገ። በእግዚአብሔር ላይ ካመፀ በኋላ፤ እግዚአብሔር ከሰማይ አባረረው። እንግዲህ ትዕቢት ወደ ዓለም ኃጢአትን ስላመጣና የሁሉም ኃጢአቶች ሥር ስለሆነ፤ እግዚአብሔር የትዕቢትን ኃጢአት እጅግ ይጠላል (ኢሳ. 2:11፤ 23:9)። እንደ ሰይጣን፤ በየጊዜው ኃጢአትን በምንሠራበት ጊዜ፤ በልባችን እግዚአብሔርን፤ «እግዚአብሔር ሆይ፤ እኔ አንተ የምትወደውን ማድረግ አልፈልግም። እኔ የፈለግኩትን አደርጋለሁ። የሕይወቴ ጌታ እኔ ነኝ» እያልነው ነው። በሰማይ ከነበሩት መላእክት ውስጥ 1/3 (ሲሶ) የሚሆኑት ከሰይጣን ማመፅ ጋር ስለተባበሩ ከሰማይ መባረራቸውን የሚጠቁሙ አንዳንድ የቅዱሳት መጻሕፍት ክፍሎች አሉ (ራእይ 12:4)። ለመጀመሪያ ጊዜ፤ ክፋት ወደ ዓለም የገባው ያኔ ነው። ከዚያን ጊዜ ጀምሮ ሰይጣንና ርኩሳን

መለአክቱ፤ ዕቅዶቹን ለማፈራረስ በመፈለግ፤ ከእግዚአብሔር ጋር በጦርነት ላይ ናቸው።

2. ሰይጣንና አጋንንት መናፍስት ናቸው። እንደ እኛ አካል ባይኖራቸውም፤ የራሳቸው ማንነት አላቸው፤ በሰውና በእንስሳት ሊያድሩ ይችላሉ። አጋንንት ሊያሰቡ፤ ሊያቃዱና ሊያቃልሉ የሚችሉ አዋቂ የሆኑ ፍጥረታት ናቸው (ማር. 1:34፤ 1ኛ ጢሞ. 4:1)። ውስጣዊ ስሜት ስላላቸው ይፈራሉ (ሉቃስ 8:28፤ ያዕ. 2:19)። እነዚህ ርኩሳን መናፍስት ከሰው ይልቅ ብርቱዎች ቢሆኑም፤ ኃይላቸውም ሆነ እውቀታቸው ውስን ነው። የእግዚአብሔርን ዕቅድ ሙሉ በሙሉ ሊያውቁ አይችሉም። ሰይጣን ፍጹም እውቀት ቢኖረው ኖሮ፤ ድል የሆነበትን የኢየሱስን ቅስት ባልፈቀደ ነበር (ቆላ. 2:15)። አጋንንት እኛ የምናስበውን ሁሉ እንኳ አያውቁም። ፍጡራን መናፍስት ስለሆኑ፤ በእንጼ በሁሉ ቦታ ሊገኙ አይችሉም። ስለሆነም ሰይጣን በአንድ ቦታ በአንድ ጊዜ (ለምሳሌ፤ ወይ እዚህ ወይም በአሜሪካ) እንጂ፤ በአንድ ጊዜ በሁለቱም አገሮች ሊገኝ አይችልም። ይሁን እንጂ፤ መንፈስ ስለሆነ፤ ከኢትዮጵያ ወደ አሜሪካ ወይም ወደ ማንኛውም አገር እጅግ በፍጥነት ሊጓዝ ይችላል። በተጨማሪም፤ አብዛኛውን ሥራውን በየቦታው በሚገኙት በርካታ አጋንንት አማካይነት ያከናውናል።

3. ሰይጣንና አጋንንቱ በተለያየ የሥልጣን ተዋረድ የተደራጁ ይመስላል። ይህም ልክ አንድ ጦር ከተራ ወታደር እስከ ጄነራል ያለ ዓይነት አደረጃጀት እንዳለው ማለት ነው። ስለዚህ የካፉ መናፍስት ሠራዊትም በተለያየ በዚሁ ዓይነት የሥልጣን ተዋረድ የተደራጁ ናቸው። መጽሐፍ ቅዱስ፤ «የጨለማ ዓለም ገዢዎች፤ አለቆችና ሥልጣናት፤

የክፋት መንፈሳውያን ሠራዊት በማለት በጨለማ ዓለም ያሉትን የመናፍስት ክፉ ኃይላት በየደረጃቸው ያስቀምጣቸዋል (ኤፌ. 6:12)።

4. ሰይጣንና አጋንንቱ ፍጡራን ስለሆኑ፤ ሙሉ በሙሉ በእግዚአብሔር ቁጥጥር ሥር ናቸው። እግዚአብሔር ሥልጣናቸውንና አለቅነታቸውን ይገድበዋል።

5. ሰይጣንና አጋንንት በአሁኑ ጊዜ በሁለት ዋና ዋና ቦታዎች ይገኛሉ። አንደኛ፤ አብዛኛዎቹ የወደቁ መላእክት (ሰይጣንና አጋንንት) «በአየር ላይ» ይኖራሉ (ኤፌ. 3:10-11፤ 6:12)። ይህ ማለት ከእግዚአብሔር መኖሪያ ሰማይ ውጭ ሆነው በሰማያዊ ስፍራዎች ማለትም በሰማይና በምድር መሃል ይኖራሉ ማለት ነው። ሰይጣን አሁንም ቢሆን እግዚአብሔር ወዳለበት ሰማይ ሄዶ በእግዚአብሔር ፊት ሰዎችን የመክሰስ ተግባር ያከናውናል (ኢዮብ 1:6፤ ራእይ 12:10)። በዚያ መኖር ግን አይችልም። ብዙ ጊዜ ሥራውን ለማከናወን ወደ ምድር ይመጣል።

ሁለተኛ፤ በእስር ላይ የሚገኙ ጥቂት የወደቁ መላእክት አሉ። በ1ኛ ጴጥ. 3:19-20፤ 2ኛ ጴጥ. 2:4 እና በይሁዳ 6 ላይ ስለሚገኙት ከባድ ጥቅሶች ምሁራን ሦስት የተለያዩ አስተያየቶች አሏቸው። ይህም፡-

ሀ. አንዳንድ ምሁራን እነዚህ ጥቅሶች የሚያመለክቱት ሰይጣንና አጋንንት በኃጢአት ስለ ወደቁበት ጊዜ ነው ይላሉ ። ከተፈጥሮ ቤታቸው ከሰማይ ተባርረው፤ ከእግዚአብሔር መኖሪያ ተለይተው፤ ጨለማ ወደ ሆነው እስር ቤታቸው ተወርውረዋል። እነዚህ አጋንንት አሁንም ከእግዚአብሔርና ከልጆቹ ጋር በመፋለም ላይ ናቸው። ይሁን እንጂ፤ መጨረሻቸው ተወስኖአል፤

ኢየሱስ ዳግም ሲመጣ ወደ ሲኦል ይወረውራሉ። 2ኛ ጴጥ. 2:9 እግዚአብሔር እስከ ፍርዳቸው ቀን ያላመኑትን ሁሉ በእስር ላይ ያቆያቸዋል የሚል ተመሳሳይ ቃላት ስለሚጠቀም፤ እነዚህ ምሁራን ይህንን አላብ ይቀበሉታል። ይሁን እንጂ፤ ያላመኑ አሁንም ቢሆን በኃጢአታቸውና በእግዚአብሔር ላይ በማመጽ እየቀጠሉ ይንቀሳቀሳሉ፤ ይኖራሉ።

ለ. ሌሎች ምሁራን ደግሞ አንድ የአጋንንት ቡድን በእስር ላይ እንዳለ ያምናሉ። «ጥልቅ ጉድጓድ» (እንጦርጦስ - ሲኦል ወይም ጥልቅ) በተባለ ማቆያ ስፍራ ሆነው፤ በእግዚአብሔር ዘላለማዊ ፍርድ ወደ ገሃነመ እሳት እስከሚወረውሩት ቀን ድረስ ይቆያሉ። እነዚህ ክፉ መናፍስት ለምን ወደ ጉድጓዱ እንደ ተጣሉ በእርግጠኝነት አናውቅም። አንዳንድ ምሁራን እነዚህ አጋንንት በዘፍጥረት ምዕራፍ 6 ላይ «የእግዚአብሔር ልጆች» ተብለው የተጠሩና ከሰው ልጆች ጋር ወሲብ የፈጸሙ ናቸው ብለው ያምናሉ (ዘፍጥ. 6:1-3)። ኢየሱስ በምድር ላይ እያለ አጋንንት በሚያወጣበት ጊዜ፤ እስረኞቹ አጋንንት ወደሚገኙበት ወደ ጥልቁ እንዳይሰድዳቸው ይፈሩ ነበር። በእነርሱ ላይ እግዚአብሔር የሚፈርድበት ጊዜ እንደሚመጣ አውጥታል (ሉቃስ 8:26-32)። በዚያ ወቅት ኢየሱስ ወደ ጉድጓድ እንደ ወረወራቸው ግን ምንም ማስረጃ የለም።

ሐ. በእስር ላይ ያሉት ሁለት የአጋንንት ቡድኖች ናቸው ብለው የሚያስቡ ሌሎች ምሁራን ደግሞ አሉ። በጥልቁ ወገኒ ቤት ያለው የአጋንንት ቡድን አንደኛው ነው። በመጨረሻ ዘመን ለጥቂት ጊዜ እስኪለቀቁ ድረስ በዚያ ተይዘዋል (ራእይ 9:1-11)። ሌላው ቡድን እንጦርጦስ በተባለው ስፍራ ተይዘው ይገኛሉ። በሆነ ምክንያት ከባድ ኃጢአት ስለወሩ፤

እግዚአብሔር በመጨረሻ ዘመን እነርሱንና ሰይጣንን ወደ ገሃነመ እሳት (እሳት ባሕሩ) ውስጥ እስከሚሰድዳቸው ድረስ በዚያ ይቆያሉ ይላሉ (ራእይ 20:10)።

መጽሐፍ ቅዱስ ሰይጣንንም ሆነ አጋንንቱን ወደ ጥልቅ ጉድጓድ እንድንጥል ሥልጣን አይሰጠንም። ይህ የሚሆነው በመጨረሻው ዘመን ፍጻሜ ኢየሱስ ሊነግሥ ሲመለስ ብቻ ነው። ያን ጊዜ ክርስቶስ ሰይጣንንና አጋንንቱን ወደ ጓድጓድ ለ1000 ዓመት ይጥላቸዋል (ራእይ 20:1-3)። በምንጸልይበት ጊዜ ጸሎታችን ከመጽሐፍ ቅዱስ ጋር የሚስማማ መሆን ያስ መሆኑን ማረጋገጥ አለብን። ሰይጣንና አጋንንት ለስከ መጨረሻ ዘመን በንቃት እንደሚንቀሳቀሱ መጽሐፍ ቅዱስ በግልጽ ይናገራል። ሰይጣንንና አጋንንቱን አሁኑኑ ወደ ጉድጓድ የመጣል ሥልጣን ቢኖረን ኖሮ፣ ይህንን ጸሎት አንድ ጊዜ ከጸለይን በኋላ ደግመን ኃጢአትን እንድንሠራ ፈጽሞ ሊፈትነን ባልቻለ ነበር። አሁን ግን በግልጽ እንደሚታየው ሰይጣን እየፈተንን ስላለ፣ ይህ ዓይነቱ ጸሎት መጽሐፍ ቅዱሳዊ አይደለም። ጸሎታችን ከተወሰኑ የሰይጣን ጥቃቶች ይከላከልልን እንደሆነ እንጂ፣ ከአጠቃላይ የሰይጣን ሥራዎች ሊከላከልልን አይችልም።

ሰይጣንና አጋንንት ምን ዓይነት ነገሮችን ያደርጋሉ?

ማንኛውም መንግሥት ጦርነት ከመግጠሙ በፊት፣ በመጀመሪያ የሚያደርገው ነገር ቢኖር የጠላቱን ማንነት ማጥናት ነው። ምን ያህል ሠራዊት ይዞአል? ብርታታቸውና ድካማቸው ምንድን ነው? የውጊያ ስልታቸውስ እንዴት ነው? ለእኛም፣ የጠላታችን የሰይጣንንና የአጋንንቱን ሁኔታ በዚህ

ዓይነት መንገድ ማጥናቱ እጅግ አስፈላጊ ይሆናል። በእነዚህ ክፉ ኃይላት ባለመሸነፍ ከፈለግን፣ ሰይጣን እኛን ለመዋጋት አብዛኛውን ጊዜ ምንና እንዴት እያደረገ ነው? ብለን መጠየቅና ማወቅ አለብን። ይህን ካደረግን በኋላ በወጥመዱ እንዳንያዝ ራሳችንን ማዘጋጀት እንችላለን። ከዲያብሎስ ተንኮሎች ሁሉ መጠንቀቅ እንዳለብን ሐዋርያው ጳውሎስ ይነግረናል (2ኛ ቆሮ. 2:11)።

1. የሰይጣን የመጨረሻ ዓላማ የእግዚአብሔርን መንግሥት መቃወምና የራሱን መንግሥት ማቋቋም ነው። ሰይጣን የሚለው ስም ራሱ «*ተቃዋሚ*» ማለት ነው። ይህም ሰይጣን ሁልጊዜ ከእግዚአብሔር ጋር ውጊያ ላይ መሆኑን የሚያንጸባርቅ እውነት ነው። መጽሐፍ ቅዱስ ሁለት ዓይነት መንፈሳዊ መንግሥታት እንዳሉ ያሳያል። የብርሃን መንግሥት ተብሎ የሚጠራው የእግዚአብሔር መንግሥት አንዱ ነው፣ የጨለማ መንግሥት የተባለው የሰይጣን መንግሥት ደግሞ ሌላው ነው (ቆላ. 1:12-13፤ ሉቃስ 11:17-20፤ ዮሐ. 26:18)። አሁን በምድር ላይ ያለችው የእግዚአብሔር መንግሥት ወይም ግዛት ኢየሱስ ክርስቶስን አምነው እግዚአብሔርን ለመከተል የመረጡትን ሰዎች የያዘች ቤተ ክርስቲያን ናት። በእግዚአብሔርና በሰይጣን መካከል ጦርነት ሲደረግ፣ ብዙውን ጊዜ ሰይጣን በርትቶ የሚጋጠምበት ጦር ሜዳ በእግዚአብሔር ልጆች ልብና ሕይወት ውስጥ ነው። በቤተ ክርስቲያናት ውስጥ ለምን ብዙ ችግሮች እንዳሉና አማኞች ብዙውን ጊዜ በእግዚአብሔር ቃል ትምህርት መሠረት የማይኖሩበት ሁኔታ ለዚህ ጥሩ ማስረጃ ሊሆን ይችላል።

ሰይጣን ካመፀበት ዕለት ጀምሮ፣ የእግዚአብሔርን መንግሥት እየተዋጋ የራሱን መንግሥት ለማስፋፋት

በርትቶ እየሠራ ነው። አብዛኞቹ የሰይጣን ሰዎች ይህን ያንጸባርቃሉ። «የዚህ ዓለም አምላክ» (2ኛ ቆሮ. 4:4)፤ እንዲሁም «የዚህ ዓለም ገዢ» (ዮሐ. 12:31) ተብሎ ተጠርቶአል። እንዲህ የተባለበት ምክንያት በዓለማችን ላይ በሚከናወኑት ነገሮች ላይ እርሱ ምን ያህል ተጽዕኖ እንዳለው ለማሳየት ነው። በቀጥታም ሆነ (በሐሰት አምልኮ አማካኝነት) ወይም በተዘዋዋሪ (እግዚአብሔርንና መንገዱን በመቃወም) ፍላጎቱን እንዲፈጽሙ፤ ሰይጣን በሕዝቦች አስተሳሰብና ባህል ላይ ተጽዕኖ ያደርጋል (ራእይ 20:3)።

ሀ. ዳንኤል 10:13 ሰይጣን ከዓለም መንግሥታት በስተጀርባ እንዳለ ያሳያል። በተለይ ወንጌል እንዳይስፋፋ ከሚከሰኩሉና በእግዚአብሔር ሕዝብ ላይ ስደትን ከሚያመጡ መንግሥታት በስተጀርባ ይገኛል። (ምናልባትም ከሚኒዝም፣ ጣዖት አምልኮና እስልምና የተንሰራፋባቸውና አማኞችን በኃይል የሚያሳደዱ አገሮች ሁሉ ሰይጣን ዓላማውን ለማሳካት የሚጠቀምባቸው ናቸው)።

ለ. ሰይጣን ሰዎች ከሚከተሏቸው ሐሰተኛ ሃይማኖቶች በስተጀርባም አለ። ጳውሎስ በ1ኛ ቆሮ. 10:20-21 ላይ የጣዖት አምልኮ የኢጋንንት አምልኮ መሆኑን ይናገራል። ሰዎች ስለ እግዚአብሔር እውነተኛነት ሰምተው እስካላመኑ ድረስ በሌላ እምነት ውስጥ ቢገቡ ሰይጣን ጉዳዩም አይደለም። እግዚአብሔር የለሾች ቢሆኑ ወይም ጣዖትን አምላኪዎች ወይም በዛፍ የሚያመልኩ፤ ወይም «ኢየሱስ ብቻ» የሚለውን ኑፋቄ የሚከተሉ፤ ሙሉ በሙሉ ስሕተት በሆነው የእስልምና ሃይማኖትም ቢያዙ፤ ወይም በወግ ብቻ ሆነው በስሜታዊነት ላይ በተመሠረተ የሐሰት ክርስትና ውስጥ ቢገቡ፤ በእውነተኛ አምልኮ ላይ ያልተመሠረተ እስከሆነ ድረስ

ሰይጣን ግድ የለውም። ሰይጣን ከሐሰት ሃይማኖቶች ሁሉ በስተጀርባ ስለሆነ፤ በእነዚህ ሃይማኖቶች ውስጥ ባሉት ሰዎች አምልኮ፤ በተዘዋዋሪ ይከበራል።

ሐ. ሰይጣን በመጽሐፍ ቅዱስ ላይ ባልተመሠረቱ ባህላዊ ተግባሮች በስተጀርባም ይገኛል። ለምሳሌ፤ ሌቶች እንደ እንስሳት በሚቆጠሩበት ባህል፤ ወይም ከእንድ በላይ ጋብቻ በሚዘወተርበትና እግዚአብሔር ለቤተሰብ ያለውን ሥርዓት በሚያፋልስ ባሕል፤ ወይም ሽክላ ሠሪዎችንና አንጥረኞችን በሚያገልል ባሕል፤ ወይም ትምህርትን ብቸኛ የችግሮች ሁሉ ፈቺ አድርጎ በሚቆጥር ባሕል፤ ወይም ከፈለግከው ዓይነት ሰው ጋር ወሲብ ማድረግና ዘመናዊ መሆን ጥሩ ነው በሚሉ አስተሳሰቦች ጀርባ ሰይጣን አለ። እነዚህ ሁሉ ሰዎች እግዚአብሔርን በማክበር እንዳይኖሩ ለማድረግ ሰይጣን ያመጣቸው ዓላማዊ ሥርዓቶች ምሳሌ ናቸው።

2. ሰይጣንና ኢጋንንት ሰዎችን ያታልላሉ (ዘፍጥ. 3:1-5፤ ዮሐ. 13:10፤ 2ኛ ቆሮ. 11:13-15፤ 1ኛ ጢሞ. 4:1)። ኢየሱስ ሰይጣንን «የሐሰት አባት» ያለው፤ ሰይጣን እውነትን በማጣመም እንዴት ደስ እንደሚለው ለማሳየት ብሎ ነው (ዮሐ. 8:44)። በዘፍጥረት ምዕራፍ 3 ላይ «እባቡ» ሰይጣን እውነትን በማጣመም ሔዋንን እንዳሳሳታትና እርሷም ውሸትን በማመደ ኃጢአት እንደሠራች እንመለከታለን። ሰይጣን የማታለልን ዘዴ በመጠቀም ያላመኑትን ሰዎች መንፈሳዊ ዓይኖች እያሳወረ የእግዚአብሔር እውነት ገብቶአቸው እግዚአብሔርን እንዳያመልኩት ያደርጋል (2ኛ ቆሮ. 4:4)።

ብዙ ጊዜ ሰይጣን ሰዎችን የሚያስተው ከእግዚአብሔር ቃል እውነትን ወስዶ ውሸት ከሆነው አሳብ ጋር በመደባለቅ ነው።

1) ያላመኑ ሰዎች የእግዚአብሔርን እውነት እንዲያምኑ ሰይጣን ያስታቸዋል። ሰዎች ትክክል ናቸው ብለው እንዲከተሏቸው፣ ማናቸውም የዓለም ታላላቅ ሃይማኖቶች እውነትን ከወሸት ጋር ያጣመሩ ናቸው። እውነቱ ግን ሲታይ ሰይጣን የሚጠቀምባቸው ሆነው ይገኛሉ። ሰዎች ከሚያምኑት ነገር ጋር እንዲስማማ በማድረግ ሰይጣን የማታለያ መረቡን ይዘረጋል። ተአምራትን ከእውነት አብልጠው ለሚቀበሉ ሰዎች፣ ተአምራትን ያሳያቸዋል። ሰዎች በሰይጣን ውሸትን እያመኑ እንዲቀጥሉ፣ ሰይጣን ለጠንቋዮች፣ ለሐሰተኛ ነቢያት፣ ለሐሰተኛ ተአምራት ሠሪዎች ሁሉ ተአምራትን እንዲያሳዩ ኃይሉን ይሰጣቸዋል (ራእይ 16:13-14)። ሰይጣን ባለው ጥበብና ኃይሉ እየተጠቀመ ከእግዚአብሔር ፍላጎት ውጭ እንዲኖሩ ያላመኑትን ያታልላቸዋል።

2) ሰይጣን ክርስቲያኖችንም ጭምር ለማታለል እውነት መሳይ ውሸትን ከእውነት ጋር ይደባልቃል። ጳውሎስ እንኳ፣ ሰይጣንና አጋንንቱ «የብርሃንን መላእክት» መስለው ይቀርባሉ» ይላል (2ኛ ቆሮ. 11:14)። የሰይጣን ትምህርት ሁሉ፣ ሁልጊዜ ጥሩና መንፈሳዊ ይመስላል። በመጨረሻ ግን፣ ሰዎችን ለእግዚአብሔር ክብር ከሚያመጣ ሕይወት ያርቃቸዋል። ሰይጣን ኃይሉን በጥበብ በመጠቀም ለማቸኛን ያጠምዳል። ሰዎች ተአምራትን እንዲሠሩ ሰይጣን ያስችላቸዋል (ማቴ. 7:22-23፣ 24:24፣ ራእይ 13:11-13)። አንዳንዴም ሰዎች በልሳን እንዲናገሩ ያበረታታቸዋል። (ጠንቋዮች እና ሌሎች በአጋንንት የተያዙ ሰዎችም ቢሆኑ በልሳን እንደሚናገሩ የታወቀ ነው።)

ሰዎች አስፈላጊ ለሆኑ እውነቶች መታዘዝን ትተው በአንድ እውነት ላይ ብቻ እንዲያተኩሩ

ያደርጋቸዋል። ለምሳሌ፣ ሰይጣን አማኞችን ሲያታልላቸው፣ እግዚአብሔር ትኩረት የሚያደርገው ስለ ክርስቲያኖቹ አኗኗራቸው ሳይሆን፣ ከልብ በሚሰጡት አምልኮ ላይ ብቻ መሆኑን ይነግራቸዋል። ስለዚህ ብዙ ክርስቲያኖች ወደ ቤተ ክርስቲያን መጥተው ጮክ ብለው ይዘምራሉ፤ ዳሩ ግን ሳምንቱን ሙሉ ይዋሽሉ፣ ወይም ይሰርቃሉ፣ ወይም ይለግማሉ፣ ወይም ሰዎችን ያማሉ፣ ወይም ደግሞ ወሲባዊ ኃጢአትን ይፈጽማሉ። ሌሎች ደግሞ እግዚአብሔርን የሚያስደስተው መልካም ሥራና ወግ የጠበቀ ስለሚመስላቸው፣ ከእግዚአብሔር ጋር የጠበቀ ግንኙነት አይመሠርቱም። ሰይጣን የእግዚአብሔርን ፈቃድ የሚቃረኑ ነገሮችን መልካም ሥነ ምግባር ባላቸው አማኞች አማካኝነት እንኳ ሳይቀር ይናገራል። ለምሳሌ፣ ኢየሱስ መሢሕ መሆኑን እግዚአብሔር ገልጾለት ከመሰከረ ከጥቂት ቆይታ በኋላ፣ ጴጥሮስ መልሶ ኢየሱስ መሰቀል እንደሌለበት ተናግሯል (ማቴ. 16:23)። መልካም የሚመስሉ ነገር ግን ከእግዚአብሔር ቃል ጋር የማይስማሙ ምክሮችን በምንሰጥባቸው ጊዜያት ሁሉ፣ ለሰይጣን ፈተና ተሸንፈን እርሱ እየተጠቀመብን ነው ማለት ነው። (ለምሳሌ፣ «አማኝ ባይሆንም ልታገቢው ትችያለሽ። በጣም የተማረ ስለሆነና ሀብታምም ስለሆነ ጥሩ ነገር ልትኖሪ ትችያለሽ። መስክረሽለት ወደ ክርስቶስ ልትመራው ትችያለሽ።»)

3) ሰይጣን የሚያታልለው ግለሰቦችን ወይም ቤተ ክርስቲያናትን ብቻ አይደለም። ሕዝቦችን በሙሉ ሊያታልል ይችላል (ራእይ 20:7-9)። የመንግሥታት መሪዎች እግዚአብሔር እንደሌለ አድርገው ሲያስቡና ሲመላለሱ ሰይጣን የማታለል ሥራውን ያከናውናል። ከሚኒስት መንግሥታት እግዚአብሔር ያለመኖሩን

እንዲያውጃና ሕዝቦች የራሳቸውን ፍትሐዊ ጎብረተሰብ ማዘጋጀት ይችላሉ በማለት መርቷቸዋል። ወይም ሰይጣን ዲሞክራሲያዊ ካፒታሊስት የሆኑትን አገራት ይይዝና፤ ሰዎች የፈለጉትን እንዲያደርጉ ነጻነት ቢሰጣቸውና ብዙ ገንዘብ ለማግኘት በተቻላቸው መጠን በርትተው እንዲሠሩ ቢበረታቱ፤ የሰው ፍላጎት ሁሉ ይሟላል የሚል አሳብ እንዲያደርግባቸው ያደርጋል።

3. እንዲሁም ሰይጣን «ፈታኝ» ነው (ሉቃስ 4:1-13፤ 1ኛ ተሰ. 3:5)። በወጥመድ አይጥን መያዝ ከተፈለገ፤ አይጧን ሊማርካት የሚችል ጥሩ መብል በወጥመዱ ውስጥ መቀመጥ አለበት። አይጧም የወጥመዱን አደገኛነት ትረሳና አሳቧ በምግቡ ጣዕም ላይ ብቻ ያተኩራል። በዚሁ ዓይነት መንገድ፤ ሰይጣን እኛን ሊያጠምደን እና በኃጢአት ውስጥ ሊጥለን ሲፈልግ፤ እግዚአብሔር የማይወደውንና በፊታችን ጥሩ መስሎ የሚታየንን ነገር በማስቀመጥ ይፈትነናል። እንዲሁም የድርጊቱ ውጤት በራሳችን፤ በቤተሰባችን፤ በአገራችን፤ በይበልጥም ከእግዚአብሔር ጋር ባለን ግንኙነት ላይ የሚያስከትለውን ጉዳት ያስረሳናል። ሰይጣን ሔዋንን ሲፈትናት፤ ሞትን በተመለከተ እግዚአብሔር የሰጣትን ማስጠንቀቂያ፤ ከእግዚአብሔር ጋር እና ከባልዋም ጋር፤ እንዲሁም ከዚህ ዓለም ጋር የነበራት ግንኙነት ሁሉ እንደሚበላሽ ረሳች (ዘፍጥ. 3:1-19)።

ሰይጣን ኢየሱስን ኃጢአት እንዲሠራ በፈተነው ጊዜ እነዚህን ነገሮች በፈተናው ውስጥ ማካተቱን እናያለን።

በመጀመሪያ፤ ኢየሱስ ዳግም እንዳይርበው ለማድረግ ኃይሉን በራስ ወዳድነት ተጠቅሞ ድንጋዩን ወደ እንጀራ/ዳቦ እንዲለውጠው ሰይጣን ፈተነው።

በዚሁ መንገድ፤ ሥልጣናቸውን ተጠቅመው ምርጥ ምርጡን እንዲበሉ፤ ሰይጣን የቤተ ክርስቲያን መሪዎችን ይፈትናቸዋል። ከመባ ገንዘብ በመውሰድ የፈለጉትን ገዝተው እንዲጠቀሙ፤ ወዘተ. . . ይፈትናቸዋል። አማኞች ከጋብቻ ውጭ ወሲባዊ ርካታ እንዲያገኙ ወይም የሚፈልጉትን እንዲያደርጉ ወይም እንዲያጭበረብሩ ይፈትናቸዋል።

ሁለተኛ፤ ሰይጣን፤ በመጨረሻው ለራሱ የሚሆነውን ሁሉ ለማግኘት በተሳሳቱ መንገዶች እንዲጠቀም ኢየሱስን ፈተነው። ሰይጣን፤ ኢየሱስ እንዲሰግድለትና የዓለም ንጉሥ እንዲሆን ነገረው። የእግዚአብሔር ዓላማ ግን ኢየሱስ በመጀመሪያ እንዲሞት ከዛ በኋላ የነገሥታት ንጉሥ የጌቶች ጌታ እንዲሆን ነበር። ብዙ ዋጋ እንዲያወጣልንና ብዙ ገንዘብን እንድናገኝ፤ ልባችን እያወቀ ያልተጣራ አህል ወደ ገበያ ወስደን ለመሸጥ ብንሞክር፤ ሰይጣን ኢየሱስን የፈተነውን ዓይነት ፈተና ፈተነን ማለት ነው። ከእኛ ይልቅ ጎበዝ የሆነ ሰው የቤት ሥራችንን እንዲሠራልንና እርሱ በሠራው እኛ ጥሩ ነጥብ እንድናገኝ ብናደርግ በሰይጣን ተፈትነናል ማለት ነው። ሥራ ላይ እንደተገኘን ለማስመሰል የሰዓት ፊርማ ፈርመን ቁርሳችንን ለመብላት ብንሄድ፤ ያው በሰይጣን ፈተና ውስጥ ገባን ማለት ነው። በእግዚአብሔር የተፈቀዱልንን ነገሮች የማወቅ ፍላጎት፤ ጥሩ ሥራ፤ ጥሩ ደመወዝ፤ ክብር፤ የመሪነት ቦታዎች የመሳሰሉትን ለማግኘት በተሳሳተ መንገድ እንድንጠቀም ሰይጣን ይፈትነናል። እግዚአብሔር በማይፈቅደው መንገድ አማካኝነት እነዚህን እንድናሳድድ ሰይጣን ያበረታታናል።

ሦስተኛ፤ ኢየሱስ የሰዎችን ክብር ያገኘ ዘንድ፤ እግዚአብሔር እንዲከላከልለት ግድ እንዲለው፤

ሰይጣን ኢየሱስን ፈተነው። ኢየሱስ ራሱን ከረዥሙ ቤተ መቅደስ ቢወረውርና መላእክት ደርሰው ቢያድኑት በቤተ መቅደሱ የነበሩ ሰዎች ምን እንደሚሉ እስቲ ገምቱ! ኢየሱስ ወደ ምድር የመጣው ሰዎች እንደ ደቀ መዛሙርቱ እንዲከተሉትና እንዲሰግዱለት አይደለም እንዴ? ይሁን እንጂ ከእግዚአብሔር ልዩ ትእዛዝ ውጭ፤ ሰዎች እንዲማረኩለት ብቻ በማለብ ኢየሱስ ራሱን አደጋ ውስጥ ቢጥል ኖሮ ስሕተት ይሆን ነበር። እግዚአብሔር እንድናደርግ ሳያዘን፤ በተሰበሰቡ ሰዎች ፊት ቆመን፤ የታመመውን ሰው በኢየሱስ ስም ተፈወስ ብንለው፤ ይህንን ዓይነት ኃጢአት ስለፈጸምን በደለኞች ነን። ከሰዎች ክብርን በዋናነት በመፈለግ፤ እግዚአብሔር አንድ ነገር እንዲያደርግ እናስገድደዋለን። ወይም ደግሞ ሕገ ወጥ በሆነ መንገድ ጎጆዎቻችንን እንሠራና «እግዚአብሔር ይከላከልልናል» እንላለን።

ለመሆኑ ሰይጣን ለምንድን ነው የሚፈትነን? በየጊዜው ኃጢአት ውስጥ በምንወድቅበት ጊዜ፤ ብዙ ነገሮች ይፈጸማሉ። አንደኛ፤ ላላመኑት ሰዎች ስለ ኢየሱስ ውጤታማ የሆነ ምስክርነት መስጠት አንችልም። «ከእኛ የተሻልክ አይደለም።» ይሉና ጥለውን ይሄዳሉ። በዚህ ምክንያት የሰይጣንን ግዛት ትተው ወደ እግዚአብሔር መንግሥት የሚጨመሩ ብዙ ሰዎች አይገኙም። ሁለተኛ፤ ሰይጣን እኛን የመቆጣጠር ኃይሉን ማጠናከር ይጀምራል። ንዴት ወይም ያልተናዘዘው ኃጢአት በልባችን ውስጥ ካለ፤ ይበልጡት በተግባሮቻችን ላይ ተጽዕኖ ማሳደር ይችላል (ኤፌ. 4:26-27፤ 2ኛ ጢሞ. 2:25-26)። ከመንፈስ ቅዱስ ኃይል የተቋረጥን (የማንቀበል) ከሆነ፤ ሰይጣን በሕይወታችን ያለው የበላይነት እየጨመረ እየጨመረ ይሄዳል፤ በእኛና በዙሪያችን

ባሉት ሁሉ (በቤተሰባችን፤ በቤተ ክርስቲያናችን እና በጎረቤቶቻችንም) ላይ ተጽዕኖውን ያሳድራል። ዳሩ ግን ሕይወታችንን በንጽሕና ከያዘን፤ ሰይጣን በእኛ ላይ ኃይል አይኖረውም (1ኛ ዮሐ. 5:18)።

4. ሰይጣን ከላሻችን ነው (ኢዮብ 1:6-11፤ ዘካ. 3:1፤ ራእይ 12:10)። ጸድቁ አምላካችን ኃጢአትን እንደሚቀጣ ሰይጣን ያውቃል። የዋሽን እንደሆነ፤ ሰይጣን «እግዚአብሔር ሆይ፤ እከሌ ዋሽቶአል፤ መቅጣት አለብህ። ጸድቅ አይደለህም እንዴ?» ይላል። ነገር ግን ኢየሱስ በመስቀል ላይ ሞቶ በፊት ላደረገውም ሆነ ወደፊት ለምናደርገው ኃጢአታችን ሁሉ ቅጣቱን ስለከፈለልን፤ እግዚአብሔር ፡- «የኃጢአቱ ዋጋ ተከፍሎሰታል። ኢየሱስ ለኃጢአቱ መሞቱን ስላመነ ኩነኔ የለበትም፤» (ሮሜ 8:1) ይለዋል። በዚሁ ምክንያት እኛን ለመክሰስ ሰይጣን ሕጋዊ መብት አይኖረውም። እግዚአብሔር ክሱን አይሰማውም።

ነገር ግን ይቅር ተብሎልን እያለ፤ በደለኝነት እንዲሰማን ብሎ ሰይጣን ብዙ ጊዜ እየመጣ ይከስሰናል። «እግዚአብሔር ሊወድህ አይችልም። የወሲብ ኃጢአት እኮ ፈጽመሃል! ዋጋ የለህም። ሰዎች እንዲያሳግጡብህ ወደ ቤተ ክርስቲያን ለምን ትሄዳለህ? ከቤት አርፈህ ብትቀመጥ ይሻልሃል። በኢየሱስ ማመንህን ለምን አትተውም? እምነትህ እኮ የእውነት አይደለም፤ ቢሆንም ኖሮ ኃጢአት ባልሠራህ» ነበር እያለ ሰይጣን ያንሾካሽካል። የሚያሳዝነው ነገር ቢኖር ብዙ ክርስቲያኖች የሰይጣንን ድምፅ ይሰሙታል። ኢየሱስ አሁንም በጣም እንደሚወደን አያስታውሱም። ለኃጢአታችን ዋጋ በመስቀሉ ላይ እንደተከፈለልን ይረሳሉ። ሰማያዊ አባታችን የፍቅርና የምሕረት አባት መሆኑን

ይዘነጋሉ። ስለዚህ ብዙ አማኞች በቤተ ክርስቲያን ውስጥ ተሳትፎ የላቸውም፤ በዚሁ ምክንያት ዋጋ ቢስ ክርስቲያኖች ሆነዋል። ይህን ብሎ ሌሎቹ እምነታቸውን ይክዳሉ። ከዚህ የተነሣ የሰይጣን ክስ ተሳክቶለታል ማለት ነው።

5. ሰይጣን ነፍሱ ገዳይ ነው (ዮሐ. 8:44)። ሰይጣንም ሆነ እርሱ የሚሠራው ክፉ ሥራው ሁሉ፤ ሁልጊዜ ለጥፋት ነው። ኃጢአት ግንኙነትን ያበላሻል። ንስሐ ገብተን እስካላደሰነው ድረስ፤ ኃጢአት በሠራን ቁጥር ከእግዚአብሔር ጋር ያለን ኅብረት ይበላሻል። ሰይጣን ከሌሎች ሰዎች ጋር ያለንን ግንኙነት ያበላሻል። (ለምሳሌ፤ ሔዋን ኃጢአትን በሠራች ጊዜ፤ ከእግዚአብሔር ጋር የነበራት ኅብረት ብቻ ሳይሆን፤ ከባሏ ጋር የነበራት ግልጽ ግንኙነት ተበላሽቶ ነበር። እርስ በርሳቸው መካሰስ ጀመሩ።) ሰይጣን፤ ሰዎች ውሽቱን ሰምተውለት እና እርስ በርሳቸው በጎሣ ጦርነት ሲገዳደሉ ወይም ሕፃናትን በውርጃ ሲገድሉ ደስ ይለዋል። እንዲሁም ደግሞ ሰይጣን፤ ሰዎችን ስለ ጊዜያዊ እርካታ ብቻ በማሰብ በወሲባዊ ደስታ እንዲሳቡ ያደርጋቸውና ራሳቸውንም፤ ንጹሐን ባለቤቶቻቸውና ልጆቻቸውን በኤድስ እና በሌሎች በሽታዎች ይገድላቸዋል። የሰይጣንን ውሸት ሰምተን ከእግዚአብሔር ፈቃድ ውጭ የሆነውን ነገር ስንፈጽም፤ ከአካል ክፍላችን ውስጥ አንዱን እና በዙሪያችን ያሉትን እያጠፋን መሆኑን እናስታውስ።

6. ሰይጣን፤ ሰዎች ለእግዚአብሔር በሙላት እንዳይታዘዙ በመገደብና በእርሱ መንግሥት እንዲቆዩ ለማድረግ ሰዎች እርሱ እንዲሠራ የፈቀዱለትን እና ማናቸውንም አስፈላጊ ኃይል ሁሉ ይጠቀማል። ሆኖም የመቆጣጠሩ ደረጃ ከሰው ወደ ሰው ይለያያል።

ሀ. ሰይጣንን በማያምኑ ላይ ያለው ተጽዕኖ፡-

1) በጨለማው ግዛቱ ውስጥ ሰዎችን ጠብቆ ለማቆየት ተግባሩ ይሠራል። የማያምኑት ልጆቹ ናቸው (1ኛ ዮሐ. 3:10)። የሰይጣንን ወጥመድ አይተው በመሸሽ በኢየሱስ እንዳያምኑ ሰይጣን መንፈሳዊ ዓይኖቻቸውን አሳውሮአል (2ኛ ቆሮ. 4:4)። ብዙዎች ሰዎች ወንጌልን ተረድተው እንዳያምኑ ከባድ የሚሆንባቸው ለዚሁ ነው፤ ስለሆነም መደነቅ የለብንም። ከዚህ የባሰ ክፋትን እንዲያደርጉ ሰይጣን አሳባቸውንና ተግባራቸውን ለመቆጣጠር ይፈልጋል። ሰይጣን የሰዎችን አእምሮ ተጠቅሞ ከሌላ ጎሣ የሆኑትን ሰዎችን እንዲጠሉ ያደርጋል፤ በሚያስክር መጠጥ ወይም በስሜት እራሳቸውን እንዲጎዱ ወይም ሴቶችን እንዲያባልጉና ልጆችንም እንዲበድሉ ይገፋፋቸዋል (ሮሜ 1:18-32)።

2) መንፈስ ቅዱስ በአማኞች ሕይወት ውስጥ እንደሚኖር፤ አጋንንት ደግሞ በአንዳንድ ያላመኑ ሰዎች ውስጥ ያድራሉ። አንዳንዴም የሰዎቹን ድምፅ በመጠቀም ይናገራሉ፤ ያልተለመደ ኃይል ይሰጧቸዋል፤ ወይም ደግሞ ያልተለመዱ አካላዊ ችግሮችን ያመጡባቸዋል፤ ወዘተ. . . ።

ሀ) ሰይጣን ቀጥተኛ አምልኮ መቀበል እንዲችል ይህ የአንድ ወይም የብዙ አጋንንት ልዩ ኃይል፤ ለውሸት ሃይማኖት መሪዎች ተስጥቶ ይታያል። አንዳንዴ በራእይ 13 ውስጥ፤ ይህ ዘንዶ የተባለው ሰይጣን፤ አንድ ቀን ሥልጣኑን «ፀረ-ክርስቶስ» ለተባለው የፖለቲካ መሪ እንደሚሰጥ እናነባለን። ከዚያም ሥልጣኑን ተአምራት እንዲሠራ የሃይማኖት መሪ ለሆነው «ሳቢይ» ይሰጠዋል። ሰይጣን ዛሬም እንኳን ብዙ በሆኑ የሃይማኖት መሪዎች አማካይነት በቀላል መንገድ ይህንን ተግባሩን

እያከናወነ ነው። ለምሳሌ፤ ልዩ የሆነውን ኃይላቸውን ሰሐሰተኛ ሃይማኖታቸው ወይም ለጥንቅላ ተግባራቸው የሚገለገሉት ጠንቋዮች፤ ብዙ ጊዜ በአጋንንት ቁጥጥር ሥር ሆነው ኃይልን ከእነርሱ በመቀበል ነው።

ለ) ይህ ትልቅ ቁጥጥር በሌሎች ባላመኑ ሰዎች ላይም ሊመጣ ይችላል። ወደ ቤተ ክርስቲያኖችን የሚመጡ ጋኔን የሰፈረባቸው ሰዎች አሉ። ጋኔኑ በተለያዩ መንገዶች ራሱን መግለጽ ይችላል። አንዳንዴ ባልታወቀ በሽታ አማካኝነት ይሆናል (ሉቃስ 13:11-16)። ሌላ ጊዜ ደግሞ ሕመምተኛውን መሬት ላይ አስከመጣል የሚያደርስ ጠቅላላ የአካል ቁጥጥር ሲሆን ይችላል (ማር. 9:17-18)። በሌላ ጊዜ ደግሞ ግለሰቡ ባልተለመደ ዓይነት ሁኔታ እኗር ይኖራል (ሉቃስ 8:27)። (ማሳሰቢያ፡ በሽታ ያላቸው ሰዎችና ባልተለመደ ዓይነት የሚኖሩ ሕመምተኞች ሰዎች ሁሉ ጋኔን ሰፍሮባቸዋል ከማለት መታቀብ አለብን። ብዙ በሽታዎችና የሥነ ልቦና ችግሮች የሕክምና ችግሮች ናቸው። ስለዚህ አንድ በሽተኛ ወይም ያልተለመደ ነገር የሚያደርግ ሰው በሚያጋጥመን ጊዜ ከተራ ሕመም የመጣ ነው ወይስ ከጋኔን የሚለውን መለየት አለብን። ከጋኔን የመጣ ችግር ከሆነ ብዙ ጊዜ ሌሎች ምልክቶች አሉ፤ በኃይል ኢየሱስን መጥላት ወይም ሰዎች ወደ ኢየሱስ ሲጸልዩ ትልቅ የፍርሃት ስሜት ሊታይበት ይችላል።)

ስይጣን ወይም ጋኔን በግለሰብ ላይ እንዲህ ያለ መቆጣጠር የሚያገኘው እንዴት ነው? አልፎ አልፎ ቅጽበታዊ ነው። ግለሰቡ ልብሱን ለማጠብ ወንዝ ይወርድና ክፉው መንፈስ ድንገት ይይዘዋል። ብዙ ጊዜ ግን ግለሰቡ በቀጥታ ወይም የግለሰቡ ወላጆች

ከክፉው መንፈስ የጥንቁቅ ሥራ ጋር ራሳቸውን ስላቆራች ነው። ለምሳሌ፤ ከሰይጣን አንዳንድ ጥቅሞችን እናገኛለን በማለት ወላጆች ልጆቻቸውን ለአጋንንት አሳልፈው ሲሰጡ፤ ልጆቹ አጋንንት ያድርባቸዋል። አዋቂዎች በአጋንንት የሚያዙት ደግሞ ወደ ጠንቋይ ሄደው ለአንዳንድ ክፉ ዓላማዎች አስማትን ለመጠቀም ሲሞክሩ ነው። ለዚህ ነው እግዚአብሔር በመናፍብቱ ዓለም ተጽዕኖ ሊያሳድሩ ወደሚችሉ ሰዎች እንዳይሄዱ ሰዎችን የሚያስጠነቅቀው (ዘሌዋ. 20:26-27፤ ኢሳ. 8:19)። ስለዚህ አዲስ አማኝ ከሰይጣናዊ አምልኮ ጋር ቀጥተኛ ተዛምዶ ያላቸውን ድርጊቶችና ግንኙነቶችን ሁሉ ማውገዝ ይኖርበታል። እምነታችንን ለመግለጽ እጃችንን በማንሣት «ሰይጣንን ክጂዋለሁ» ማለቱ ብቻ በቂ አይደለም። ይልቁንስ፤ ወደ ቀድሞ ሁኔታችን መመልከት ያስፈልጋል። ሰይጣንን ከማምለክ ጋር የተያያዘ ድርጊትን ለመፈጸም ወደ ጠንቋይ ሄደን የምናውቅ ከሆነ አሁኑኑ እናቁም። ለሰይጣን አምልኮ ወይም ለአስማት መከላከያነት ወይም ለሌሎች አርግማን የሚጠቅሙ ነገሮች በቤታችን ውስጥ ካሉ መውደም አለባቸው (የሐዋ. 19:19)። እና ደግሞ ልጆቻችንን ለክፉ ዓላማ እንዲውሉ ለሰይጣን አሳልፈን የሰጠናቸው ካለን፤ መሐላችንን አጥፈን፤ የክርስቶስ ምሕረት ሰጭ ደም የሰይጣንን እስራት ከሕይወታችን ላይ በጣጥሶ እንዲጥልልን አጥብቀን እንያዝ። አለበለዚያ፤ አጋንንት ሥልጣናቸውን በእኛ በአማኞች ሕይወት ላይ እንዲቀጥል ያደርጋሉ።

ለ. ሰይጣን በአማኞች ላይ ያለው ተጽዕኖ፤

1) ሰይጣን የክርስቲያኖችን ምስክርነትን ለመግታት ይጥራል። ሰይጣን ወንጌልን ለማብሰር የሚፈልጉትን ሰዎች ሥራ ያደናቅፋል። ብዙ ጊዜ

ወንጌላውያን ወንጌልን ለመስበክ ከቤታቸው ርቀው በሚሄዱበት ጊዜ በጤንነታቸው ላይ ተጨማሪ እክል ወይም ደግሞ የቤተሰብ ችግር ያጋጥማቸዋል። ሰይጣን ሰዎች ወንጌልን አምነው ከእርሱ ግዛት ወጥተው ወደ እግዚአብሔር መንግሥት እንዳይሻገሩ የእነዚህን ወንጌላውያን ሥራን ያደናቅፋል (1ኛ ተሰ. 2:18)። የቤተ ክርስቲያን መሪዎች ለሰይጣን ጥቃት የተለየ ትኩረት የሚሰጥባቸው ናቸው። የቤተ ክርስቲያን መሪዎችን በትልቅ ኃጢአት እንዲወድቁ አደረገ፤ የኢየሱስ ስም በማያምኑት ሰዎች እንደሚዋረድ ሰይጣን ጠንቅቆ የውቃል (ሮሜ 2:24፤ ሕዝ. 36:22)። የቤተ ክርስቲያኒቱ ምእመናን የመሪዎችን ኃጢአት እያዩ፤ ተስፋ በመቁረጥ የቅድስና ሕይወት አይኖሩም። ውጤቱም በቤተ ክርስቲያን መከፋፈልና ለአገልግሎት ኃይል ማጣት ይሆናል። ሰባኪዎች ወይም ወንጌላውያን ስለ ኢየሱስ ሲሰብኩ፤ ሰይጣን ደግሞ ሰዎች እንዳያደምጡ የተቻለውን ሁሉ ያደርጋል። አሳብን ይበታተናል፤ ወይም ሰዎቹን ቤተሰቦቻቸው ምን እንደሚሰዋቸው እንዲያስቡ ወይም ደግሞ ስደት ያጋጥመናል፤ ወዘተ. . . ብለውም እንዲጨነቁ ያደርጋቸዋል፤ ወይም። ስለ ወንጌል ስርጭት እንዳያስቡ ያደርጋቸዋል (ማቴ. 13:19)። ወንጌልን የሚመስል ውሸትን በመዝራት ትክክለኛውን ወንጌል ለይተው እንዳያውቁ ሰዎችን ያደናግራቸዋል (ማቴ. 13:36-39)። እግዚአብሔር ደኅንነት እንዲሰጣቸው በመልካም ሥራ ላይ ብቻ እንዲያተኩሩ ይነግራቸዋል። ምጽዋት ለድሆች መስጠት፤ ወይም መጠጥ መጠጣት መተው ወይም በተለየ መንገድ መልበስ እንዳለባቸው ይነግራቸዋል። ደግሞም በእርግጥ የዳኑ ከሆነ፤ አንዳች ችግር እንደማያጋጥማቸው ይነግራቸዋል። ሥራን እንደሚያገኙ፤ ሀብታሞች እንደሚሆኑ፤ ጤናማዎችና

ሌላ ሌላም እንደሚሆኑ ይነግራቸዋል። እነዚህ የሐሰት ትምህርት አረሞች፤ ብዙ ጊዜ ተስፋን አስቆርጠው፤ በንጽሕና ኢየሱስን እንዳይከተሉ የሰዎችን ፍላጎት ያበላሻሉ።

2) ክርስቲያኖች ሆን ብለው በእግዚአብሔር ላይ ሲያምፁና በመሠሪ ተግባሮች ተሳታፊ ሲሆኑ ሰይጣን በሕይወታቸው ላይ የተወሰነ ቁጥጥር ያገኛል። ኃጢአትን ለመናዘዝ ተደጋጋሚ እምቢተኝነት ለሰይጣን በእኛ ላይ ቁጥጥሩን የሚጨምርበትን በር ይከፍትለታል። ወይም ክርስቲያኖች በሃይማኖት ልምዶች ሽፋን በማስመሰል ክብርን ሲፈልጉ፤ በአጋንንት ተጽዕኖ ሥር ይወድቃሉ። ለምሳሌ፤ ሰዎች እግዚአብሔርን ከመፈለግ የበለጠ በልሳን የመናገርን ክብር ሲሸና እንደሚናገሩትም ሲያስመስሉ ወይም ለመናገር ሲጥሩና ሲማሩ ሳለ አንዳንድ አማኞች በአጋንንት ኃይል ቁጥጥር ሥር ውለው በልሳን የመናገር ችሎታን ተቀብለዋል። አንድ የኢትዮጵያ ቤተ ክርስቲያን መሪ የሆነ ሰው፤ ሰዎች መንፈሳውያን በመምሰል ራሳቸውን «መንቀጥቀጥን» ሲያለማምዱ ወይም «ሃሌ ሉያ» በማለት ትርጉም የለሽ ቃላት በመደጋገም ሲጮኹ፤ ከትንሽ ጊዜያት በኋላ ራሳቸው በአጋንንት ቁጥጥር ሥር ይውሉና አጋንንቱን የሚያወጣላቸው ኃይል ሲያስፈልጋቸው ይስተዋላሉ ብሏል።

በአንድ ሰው ውስጥ ያለው ኃይል ምንጩ መንፈስ ቅዱስ ወይም ጋኔን መሆኑን እንዴት እናውቃለን? አስታውሱ፤ ሁለቱም፤ እግዚአብሔርም ሆነ ሰይጣን ተአምራትን መሥራት ይችላሉ፤ ይፈውሳሉ፤ በልሳን የመናገር ስጦታንም ይሰጣሉ፤ ወዘተ. . . ። ኃይሉ ከየት እንደመጣ መፈተሻ የሚሆኑ ሦስት ዐበይት መፈተኞች አሉ። አንደኛ፤ «በሁኔታው እንዲከብር

የተደረገው ማን ነው?» ብለን መጠየቅ ይገባናል። ትኩረት የተሰጠው ለእግዚአብሔር ሳይሆን ለግለሰብ ከሆነ፣ ኃይሉ ከሰይጣን ለመምጣቱ ጥሩ ማረጋገጫ ነው። እግዚአብሔር ክብሩንና ሞገሱን ሰሌላ አሳልፎ እንደማይሰጥ ይናገራል (ኢሳ. 48:11)። ሁለተኛ፣ የግለሰቡን ሕይወትና ባሕርይ ማጤን ይኖርብናል። አንድ ሰው በቅድስና የማይኖር ከሆነ፣ በገላትያ 5:22-23 ውስጥ እንደተገለጸው የመንፈስ ቅዱስ ባሕርይ በሰውነው አኗኗር ውስጥ ካልታየ፣ ኃይሉ የመጣው ከመንፈስ ቅዱስ ሳይሆን ከጋሌን መሆኑን ሊያመለክት ይችላል። እውነተኛ መንፈሳዊነት በቀዳሚነት የሚለካው ብርቱ በሆኑ ድርጊቶች (መንቀጥቀጥ፣ ልሳን፣ ተአምራት) ሳይሆን፣ ፈሪሃ እግዚአብሔር ባለው ሕይወት ነው። ሦስተኛ፣ መንፈስ ቅዱስና አጋንንት በተለያዩ መንገዶች በሰዎች ሕይወት ተጽዕኖ ያሳድራሉ። መንፈስ ቅዱስ ሰውን እንደማያስብ ዕቃ ቆጥሮ በኃይሉ ለማሸነፍና ለመቆጣጠር ከቶውንም አይሞክርም። ይልቁንስ፣ ግለሰቡ እግዚአብሔርን የመውደድና የመታዘዝ አስተሳሰብ እንዲኖረው መንፈስ ቅዱስ በሰውነው አእምሮ ውስጥ በእርጋታ ይሠራል። ለእግዚአብሔር ክብር የሚያመጡትን ነገሮች ለማድረግ እንዲሻ፣ መንፈስ ቅዱስ ከግለሰቡ ፈቃድ ጋር ይተባበራል። በኃይል እንዲሰብክና እንዲያስተምር ግለሰቡ ራሱን ገዝቶና ጊዜውን በጥንቃቄ ተጠቅሞ ያጠናውን የእግዚአብሔር ቃል በተግባር ላይ እንዲውል ይጠቀምበታል። አጋንንት ግን ብዙ ጊዜ በሰውዬው ላይ ሙሉ በሙሉ ሊሠለጥኑበት ይሞክራሉ። የግለሰቡ ሰውነት ሊንቀጠቀጥ ይችላል። ወይም ራሱን መቆጣጠር ያቅተውና ሳይታወቅ አንዳንድ ነገሮችን ሊል ይችል ይሆናል። ወይም ይዘረር ይሆናል፤ ድምፁ ሊቀየር ይችላል። ያልተለመዱ እንቅስቃሴዎች ወይም

ድርጊቶች የሚታዩ ከሆነ፣ ሰይጣን ግለሰቡን መቆጣጠሩን ጠንቅቀን መመርመርና ማረጋገጥ ይኖርብናል።

በእግዚአብሔር፣ በሰይጣንና በኃይላቱ መሃከል ያለው ግንኙነት ምንድን ነው?

በእግዚአብሔርና በሰይጣን እንዲሁም በእግዚአብሔር ኃይላትና በሰይጣን ኃይላት መካከል መንፈሳዊ ጦርነት እንዳለ መጽሐፍ ቅዱስ ያሳያል። መልአኩ ወደ ዳንኤል እንዳይመጣ አንድ ክፉ መልአክ እንደተዋጋው ለዳንኤል ነገረው (ዳን. 10:12-13)። ያ ክፉ መልአክ እጅግ ብርቱ ስለነበረ ሊቀ መልአኩ ሚካኤል መጥቶ መልአኩን ረዳው። ሰይጣን እጅግ ብርቱ ስለሆነ፣ ከሁሉም በላይ ኃያል የሆኑት መልአክት እንኳ ሲገጥሙት ተጠንቅቀው ነው (ይሁዳ 9)። ዳሩ ግን ይህ መንፈሳዊ ጦርነት ምን እንደሚመስል መጽሐፍ ቅዱስ የሚሰጠን ማብራሪያዎች ጥቂቶች ናቸው። ለመሆኑ መንፈስ የሆኑ ኃይላት በምድር እንደሚገኘው ሠራዊት መሣሪያ ሳይጠቀሙ እንዴት ነው የሚዋጉት?

በእግዚአብሔርና በሰይጣን መካከል በሚካሄደው መንፈሳዊ ጦርነት ስለሚኖረን ቀጥተኛ አስተዋጽኦ መጽሐፍ ቅዱስ የሰጠን ፍንጭ የለም። ለምሳሌ፣ መልአኩን ለመርዳት ሲባል ዳንኤል ክፉውን መልአክ በመቃወም እንዲጸልይ አልተነገረውም። ምንም እንኳ ሰይጣን አገልግሎቱን ለማደናቀፍ እየፈለገ መሆኑን ጳውሎስ ቢያረጋግጥም፣ ክርስቲያኖች እንዲጸልዩለት የጠየቃቸው ድፍረት እንዲያገኝ ነበር (1ኛ ተሰ. 2:18፣ ኤፌ. 6:19-20)። ሰይጣን እያደረገ ያለውን ለመገደብ አየተቃወማችሁ ጸልዩ አላችውም። ይልቅ፣ መሪአችንን ኢየሱስን በመከተል፣ ትእዛዛቱን በመፈጸም፣ በቅድስና በመኖር፣ በተለይም ወንጌሉን

ለሌሎች በመመስከር በታላቁ መንፈሳዊ ጦርነት ላይ ተጽዕኖ ልናደርግ እንችላለን። ሰዎች ሲያምኑ ከሰይጣን ግዛት ወጥተው ወደ ክርስቶስ መንግሥት ይገባሉ። የእግዚአብሔር ልጆች የሆንን ለሰይጣን፣ ለዓለምና ለኃጢአት ተፈጥሮአችን እንቢ አንገዛም ስንል፣ የሰይጣን ኃይል በእኛና በዙሪያችን ባለው ዓለም ላይ አሉታዊ ተጽዕኖ እንዳያሳድር እንገድበዋለን።

እንደሚባለው አንበሳ አጋዘንን ለመግደል ሲፈልግ፣ መጀመሪያ ወደ እርሷ ይጠጋና ከፍተኛ ጩኸትን ያሰማል። አጋዘንዋ ትበረግግና መሮጥ ያቅታታል። አንበሳውም በቀላሉ ይይዛትና ይገድላታል። በዚህ ዓይነት መንገድ፣ ሰይጣን በክርስቲያኖች ልብ ውስጥ ፍርሃትን ሊፈጥር ይፈልጋል፤ ከዚህ የተነሣ እግዚአብሔርን በማመን እርግጠኞች ሆነን መኖር አንችልም (1ኛ ዮሐ. 4:4፤ 2ኛ ጢሞ. 1:7)። ክርስቲያኖች በአምልኮ ሲጠመዱና ከጉባኤያቸው አጋንንትን ሲያስወጡ ነገር ግን መጽሐፍ ቅዱስ ስለ ሰይጣን የሚናገረውን በጭራሽ ባይመራመሩና ስለሚሠራው ሥራም ባያጠኑ፣ መጽሐፍ ቅዱስን እንዳያጠኑ በማድረግ ስለአሸነፋቸው በመንፈሳዊ ሕይወታቸው ደክሙ ማለት ነው። በዚህ ሰይጣን ይደሰታል። በርግጥ ከመጠን በላይ በሰይጣን ላይ ትኩረት መስጠቱ በዙሪያችን የሚያካሄደው አሠራሩን እንዳያይ ሰይጣን ዓይኖችንን ሊያሳውርብን ይችላል። ከሰይጣን ይልቅ በእግዚአብሔር ላይና በቃሉ ላይ የበለጠ ትኩረት መስጠት ይኖርብናል። ከዚህ በኋላ ነው እንግዲህ የሰይጣንን እንቅስቃሴዎች ቀላል በሆነ መንገድ ልንለያቸው የምንችለው። እኛ እየተሳተፍንበት ስላለነው፣ በእግዚአብሔርና በሰይጣን መሃከል ስላለው ውጊያ መጽሐፍ ቅዱስ አንዳንድ ቁልፍ የሆኑ ሐቆችን ያሳያል።

1. ምንም እንኳ ሰይጣን ኃይለኛ አንበሳ ቢሆንም፣ አጋንንትም ሁሉ በዙሪያችን ቢገኙም፣ እኛ በእግዚአብሔር መላእክት ሠራዊት ታጥረናል። የሶርያ ሠራዊት ኤልሳዕንና አገልጋዩን ሊማርካቸው ሲመጣ፣ የብርቱ መላእክት ሰውር ሠራዊት እንዲያይ እግዚአብሔር የአገልጋዩን ዓይኖች ገለጠ (2ኛ ነገ. 6:17)። እነዚያ የእግዚአብሔር መላእክት ዛሬ እኛንም እየረዱ ናቸው (ዕብ. 1:14)። የእግዚአብሔር መላእክት ከሰይጣንና ከአጋንንት የበለጠ ኃይለኞች ስለሆኑ፣ ሰይጣንን መፍራት የለብንም። በዚህ መንፈሳዊ ውጊያ ውስጥ ብቻችንን አይደለንም።

2. እኛ በውስጣችን የሚኖር መንፈስ ቅዱስ አለን። እርሱ እግዚአብሔር ነው። እግዚአብሔር ደግሞ ከሰይጣንና እርሱ በእኛ ላይ ሊያመጣ ከሚሞክረው ጥቃት የበለጠ ኃይለኛ ነው (1ኛ ዮሐ. 4:4)።

3. የእግዚአብሔር ልጆች መሆናችንን በጭራሽ መርሳት የለብንም፤ ከሁሉም ይበልጥ ኃይለኛ የሆነው የነገሥታት ንጉሥ ልጆች ነን (ገላ. 3:26)። ተራና ደካሞች ሰዎች አይደለንም። ልጆቹ ስለሆንን፣ እግዚአብሔር በጥንቃቄ እየጠበቀን ነው፤ እኛን ለመውጋት ከሚሞክረው ከመናፍስቱ ዓለም ሳይቀር ይጠበቀናል። የእግዚአብሔር ልጆች እንደ መሆናችን መጠን፣ በጥበቃው፣ በእንክብካቤውና በፍቅሩ ላይ መተማመን ይገባናል።

4. እግዚአብሔር ሰይጣንና አጋንንቱን በቅርበት ይቆጣጠራቸዋል፤ ሊያደርጉት በሚችሉትም ላይ ገደብን ያበጃል (ኢዮብ 1-2)።

5. እግዚአብሔር ዓላማውን ለማስፈጸም በማንኛውም ፍጥረት ይጠቀማል። በእግዚአብሔር ላይ ያለን እምነት እንዲጎለብት ሰይጣንና አጋንንቱን በአማኞች

ላይ አንዳንድ ነገሮችን እንዲያደርጉ ይፈቅድላቸዋል። ዳሩ ግን የእግዚአብሔር ልጆችን እንዳያጠፋ እግዚአብሔር ሰይጣንን ይገድበዋል (ሉቃስ 22:31-32)። አማኞችን ለማረምና ወደ እግዚአብሔር ለመመለስ፤ እግዚአብሔር ሰይጣንንና የሚያመጣውንም ጥቃት ይጠቀማል (1ኛ ቆሮ. 5:5፤ 2ኛ ቆሮ. 12:7፤ 1ኛ ጢሞ. 1:20)።

እግዚአብሔርና ሰይጣን በዚህ ዓለም ላይ ያሉ ሁለት ተመጣጣኝ ኃይላት እንዳልሆኑ መጽሐፍ ቅዱስ በግልጽ ያሳያል። እንዲያውም፤ አንድ ታላቅ ኃይል ብቻ እንዳለ፤ እርሱም እግዚአብሔር መሆኑን ነው የሚያሳየው። ሰይጣን ክፉ ሥራዎቹን በሚገድብበት በእግዚአብሔር ቁጥጥር ሥር ነው ያለው። እግዚአብሔር እጅግ ታላቅ ስለሆነ ሰይጣን የሚያደርገውን ማንኛውንም ክፉት የመጨረሻ ዓላማው ማስፈጸሚያ እንዲሆን ለበጎ ይለውጠዋል። ታሪክ ሲደመደም፤ እግዚአብሔር ሰይጣንን በቀላሉ ያሸንፈውና ወደ እሳት ባሕር ይጥለዋል (ራእይ 20:10)።

ኢየሱስ ሰይጣንንና ኃይላቱን ምን አደረጋቸው?

በዚህ ምድር ላይ የነበረው የኢየሱስ አገልግሎት ከሰይጣን ጋር ግጭት የሞላበት ነበር። የእነርሱ መንፈሳዊ ውጊያና ኢየሱስ ያሸነፈበት መንገድ ሰይጣን ዛሬ እኛን እንዴት እንደሚያጠቃንና የእኛም አጻፋ ምን መሆን እንዳለበት የሚያመለክቱ ምሳሌዎች ናቸው። በኢየሱስና በሰይጣን መካከል የተካሄደው ውጊያ በመጽሐፍ ቅዱስ የሚገኘው የመጀመሪያው ትንቢት ነው። እግዚአብሔር ሰይጣንን እንዲህ አለው፡- «በእንተና በሴቲቱ መካከል፤ በዘርህና በዘርዋም መካከል ጠላትነትን አደርጋለሁ፤ እርሱ

ራሱን ይቀጠቅጣል፤ እንተም ሰከናውን ትቀጠቅጣለህ» (ዘፍጥ. 3:15)። ሰይጣን ሰዎችን ተጠቅሞ ኢየሱስን በማስቀል ሊጎዳው የቻለ አስመስሎ ነበር። ነገር ግን በመስቀሉና በትንሣኤው አማካኝነት ኢየሱስ ሰይጣንን ጭራሹኑ ያጠፋዋል፤ በተለይ ይህ የሚሆነው በመጨረሻው ዘመን ሰይጣንን ወደ እሳቱ ባሕር ሲጥለው ይሆናል።

ስለዚህ በኢየሱስና በሰይጣን መካከል ስለሚካሄደው መንፈሳዊ ውጊያ የሚጠቁሙንን ነገሮች ከብሉይ ኪዳን ውስጥ እናያለን። ለምሳሌ፤ ኢየሱስ እንዳይወለድ ለማድረግ ሰይጣን ሞክሮ ነበር። እግዚአብሔር ለዳዊት፤ መሢሁ የሚመጣው ከእርሱ ዘር እንደሆነ ነገሮታል (2ኛ ሳሙ. 7:16፤ 25)። ከዳዊት ሞት በኋላ፤ ኢየሱስ እንዳይወለድ በማሰብ ሰይጣን የዳዊት ዘሮችን በሙሉ ሊጨርሳቸው ሞክሮአል። በ2ኛ ዜና 22:10-12 ውስጥ አንዲት ከአሕዛብ ወገን የሆነች ክፉ ንግሥት እያንዳንዱን የዳዊት ዝርያ ለመግደል እንደ ሞከረች እናነባለን። ያመለጣት አንድ ሰው ብቻ ነው። ይህ ጊዜ እጅግ ክፉ ቢሆንም እንኳ፤ እግዚአብሔር ተቆጣጥሮት ስለነበረ ሰይጣን ፍላጎቱን ሁሉ ማሟላት አልቻለም።

ይህ ታላቅ መንፈሳዊ ውጊያ በኢየሱስ ምድራዊ ሕይወት ጊዜያት ሁሉ በአዲስ ኪዳን ውስጥ ታይቷል።

1. ውጊያው የተጀመረው ኢየሱስ ገና ሕፃን ሳለ ነው። በሄሮድስ በኩል ሰይጣን ኢየሱስን ሊያስገድለው ሞክረ። በቤተልሔም ከነበሩት ሕፃናት ጋር ኢየሱስም እንዳይገደል እግዚአብሔር ለዮሴፍ ኢየሱስንና ማርያምን ይዞ ወደ ግብፅ እንዲሸሽ ነገረው (ማቴ. 2:13-18)።

2. ኢየሱስ ማገልገል ሲጀምርም፣ ሰይጣን ፈተነው። ይህም እንኳን በእግዚአብሔር ቁጥጥር ሥር የነበረ ጉዳይ ነው። መጽሐፍ ቅዱስ ኢየሱስ እንዲፈተን በመንፈስ ቅዱስ ተመርቶ ወደ ምድረ በዳ እንደሄደ ይነግረናል (ሉቃስ 4:1-2)። ኢየሱስ ሥልጣኑን በራስ ወዳድነት ዓላማዎች አላግባብ እንዲጠቀምበት ሰይጣን ሊፈታተነው ሞክረ። ኢየሱስ ከእግዚአብሔር ዕቅድ ነፃ ሆኖ እንዲኖርና እንዲሠራ ሊያደርገው ሞክረ። በመስቀል ላይ ሳይሞት ክብርንና ሞገስን አግኝቶ ዓለምን ሁሉ የሚገዛበትን መንገድ እንደሚሰጠው ነገረው። በየፈተናዎቹ ግን ኢየሱስ ሰይጣንን «ተቃወመው።»

ኢየሱስ ሰይጣንን በተቃወመው መንገድ መቃወም ስለሚገባን፣ እንዴት እንደ ተቃወመው መመርመሩ አስፈላጊ ነው። አንደኛ፣ ሰይጣን በፈተናዎቹ አማካይነት ምን ማድረግ እንዳለበ ኢየሱስ ገብቶታል። ፈተናዎቹ እንከን የሌላባቸው ይመስሉ ነበር፤ ለኢየሱስ እንኳ መልካም የሚመስሉ ነበሩ። ለምሳሌ፣ በራሱ ጊዜ ድንጋጮችን ወደ እንጀራ መለወጥ ክፋቱ ምን ላይ ነው? ዳሩ ግን በእያንዳንዱ ፈተና፣ ኢየሱስ ሰይጣንን ስምቶት ቢሆን ኖሮ፣ እግዚአብሔር ለኢየሱስ ዓቅዶለት ከነበረው መንገድ ይርቅ ነበር። ሁለተኛ፣ ለሰይጣን ፈተናዎች ምላሽ ለመስጠት ኢየሱስ በጽናት የእግዚአብሔርን ቃል ተናገረ። ሰይጣንን አልፈራም ወይም እርሱን በመቃወም አልጸለየም። ለፈተናው እምቢ (እሻፈረኝ) አለ።

እግዚአብሔር ባልተጠበቀ መንገድ የሰይጣንን ፈተና ቁም ነገር ላይ አዋለው። የእኛ ሊቀ ካህን ይሆን ዘንድ እግዚአብሔር ለኢየሱስ ዐቀደለት። እንደ ሊቀ ካህናችን ደግሞ ኢየሱስ ፈተናዎችንና መክራን መቅመስ አስፈለገው። ስለዚህ የሰይጣን ፈተናዎች

ኢየሱስ በሰማይ እንደ ሊቀ ካህናችን ሆኖ አሁን በተመደበበት ሥራ ብቁ እንዲሆን ረዳው (ዕብ. 2:17-18፣ 4:15-16፣ 5:7-10)።

3. ኢየሱስ በአገልግሎቱ ሁሉ፣ ብዙ ጊዜ በአጋንንት የተያዙ ሰዎች ያጋጥሙት ነበር። እነዚህ አጋንንት ኢየሱስ የእግዚአብሔር ልጅ መሆኑንና በእነርሱም ላይ ሥልጣን እንደነበረው ያውቁ ነበር (ማር. 1:23-24፣ 34)። እርሱን ይፈሩት ነበር። ኢየሱስ ከሰይጣንና ከአጋንንት ጋር ትግል በሚገጥምበት ጊዜ ዝግ ባለ አንደበት አጋንንቱን ከሰውየው እንዲወጡ ያዝዛቸው ነበር። አጋንንትን የማስወጣቱ ኃይል ከድምፅ ጩኸት ከፍተኛነት ላይሆን፣ የእግዚአብሔር ልጅ በሆነው በኢየሱስ ስብእና ውስጥ ነበር። ኢየሱስ የሰይጣንን ግዛት ወርሮ፣ ሰይጣንን አስሮ የሰይጣን የነበሩትን ሰዎች ልብ ነፃ ያወጣ ኃይል እንደሆነ ስለ ራሱ ገልጿል (ሉቃስ 11:21)። ኢየሱስ አጋንንትን ለማውጣት ፍለጋ አልሄደም። ይልቁንስ እርሱ ያደረገው፣ ሲያጋጥሙት ብቻ በእነርሱ ላይ መዝመት ነው። አጋንንትን ወይም አጋንንታዊ ይዞታዎችን ለማጥቃት ብለው አማኞች ሊዘምቱ የሚነግረን ክፍል በአዲስ ኪዳን ውስጥ ፍጹም አናገኝም። ወንጌልን ይናገራሉ (ያውጃሉ)፣ አጋንንት ሲያጋጥሟቸው ደግሞ ያኔ ያስወጧቸው ነበር። የሰዎችን ሕይወት ጠፍሮ የያዘውን የሰይጣንን ምሽግ ለማንከታተል የተጠቀሙት የወንጌልን ኃይል ነበረ።

4. በመስቀል ላይ የመሞቻ ሰዓቱ በተቃረበ ጊዜ፣ ሰይጣን የእግዚአብሔርን ዕቅድ ለማስቀም በኃይል ይሠራ እንደነበረ ኢየሱስ አወቀ። ለሃይማኖት መሪዎች አሳልፎ እንዲሰጥ ሰይጣን በይሁዳ ልብ ውስጥ ሠራ (ሉቃስ 22:3-4)። ኢየሱስን ለማስቀል በሃይማኖት መሪዎችና በፖለቲካ መሪዎች ውሳኔ

ውስጥ ተንቀሳቀሰ። ኢየሱስ የጨለማው ሥልጣን የሚገዛበት ጊዜ ነው እንዳለው ሆነ (ሉቃስ 22:53)። ዳሩ ግን እግዚአብሔር ይህን ሁሉ ይቆጣጠር እንደነበረ ለማየት እንችላለን። ሰይጣን የእግዚአብሔር ልጅ ማጥፊያ ብሎ ያሰበው መስቀል የሰይጣንን ግዛትና በሰዎች ላይ የነበረውን ቁጥጥሩን የሚያንከታከት መሣሪያ ወደ መሆን ተቀየረ (ቆላ. 2:13-15)።

በመስቀል ሞቱ አማካኝነት፣ ኢየሱስ ሰይጣንን አሸነፈው። የጥንት የሠራዊት መሪዎች የጦር ምርኮኞቻቸውን ይዘው በሰልፍ ወደ ሀገራቸው እንደሚወስዷቸው፣ ልክ እንደዚሁ፣ ኢየሱስ ሰይጣንንና አጋንንቱን (ኃይለትና ሥልጣናት የተባሉትን) እንደ ምርኮኞቹ ያሰልፋቸዋል ይላል ጳውሎስ (ቆላ. 2:15)። ኢየሱስ በእኛ ምትክ በመስቀል ላይ ከሞተ፣ ኃጢአተኞች ተብለን ተይዘውብን የነበሩ ክሶች ሁሉ ተወግደውልናል። ሰይጣን ከእንግዲህ በእግዚአብሔር ፊት በኃጢአት ሊከሰንና እንድንቀጣም ሊጠይቅ አይችልም። ሰዎች ባመኑ ቁጥር፣ ኢየሱስ ሰዎችን ከሰይጣን ነጥቆ በመውሰድ ወደ እግዚአብሔር መንግሥት እያስገባቸው ነው።

5. እግዚአብሔር ኢየሱስን በብርቱ ኃይል ከሞት አስነሣው። ይህ ድርጊት ሰይጣን የእግዚአብሔርን ልጆች ለመግደል የሚጠቀምበትን የሞት ኃይል ጉዳት አንከታከቶታል (ዕብ. 2:14)። ኢየሱስ ዳግም ካልመጣ በቀር፣ አማኞች በአካል ቢሞቱም እንዲህ ዓይነቱ ሞት ህልውናችንን የሚለውጥ የእግዚአብሔር መሣሪያ ብቻ ነው። ጊዜያዊና ምድራዊ ከሆነው ቤታችን ዘላለማዊ ቤታችን ወደ ሆነው መንግሥተ ሰማይ የሚቀየርበት ሂደት ነው (2ኛ ቆሮ. 5:1-9)። አንድ ቀን ደግሞ የትንሣኤ አካላችንን እንቀበላለን (1ኛ

ቆሮ. 15:35-58)። ሰይጣን እንድንሞት በማድረግ የሚጎዳን ይመስለዋል። ነገር ግን ሞት ወደ በለጠ ሕይወት የሚያስገባን በር ብቻ ነው። ለዚህ ነው ሞትን እንዳንፈራ የተነገረን። በሞት ስለሚለዩን ወዳጆቻችን እናዝናለን፤ በአማኝ ሞት ግን አናዝንም። አንድ የምንወደው ሰው ሲሞት ተስፋን በሚያስቆርጥ ንዝን ሳይሆን ሞትን ፊት ለፊት በመጋፈጥ እምነታችንን ማሳየት እጅግ አስፈላጊ ነው (1ኛ ተሰ. 4:13-18)።

6. በመጨረሻው ዘመን፣ ኢየሱስ ሰይጣንና አጋንንትን በዘላለሙ የአሳት ባሕር ውስጥ በመጣል ይቀጣቸዋል። ወታደሮች ብዙ ጊዜ ስለ ጦርነት የሚሉት ነገር አሉ። በመጨረሻ ድል ነሺ ሆኖ የሚወጣውን የሚወስን አንድ ውጊያ አለ ይላሉ። ጠላት እየተዳከመ እየተዳከመ ቢሄድም ውጊያው ገና ይቀጥላል። ጦርነቱ ግን በድል ተጠናቅቋል! በዚህ ዓይነት በመስቀሉ ላይ፣ ኢየሱስ ከሰይጣን ጋር ዋናውን ጦርነት አካሂዷል፤ ይህም ሰይጣን ከእግዚአብሔር ጋር በሚያደርገው ትግል ላይ እንደሚሸነፍ ግልጽ ማስረጃ ነው። ሰይጣን በእኛና በእግዚአብሔር ላይ የሚያካሂደው ትግሉን ይቀጥላል። ሰይጣን ኃጢአት እንድንሠራ ይፈትነናል። እርስ በርሳችን እንድንጣላ ይገፋፋናል፤ ወይም ወንጌሉን ለሌሎች እንዳናዳርስ ራስ ወዳዳችን ያደርገናል፤ ወይም በወሲባዊ ኃጢአት እንድንወድቅ፣ ወይም እርሱ ራሱ ያቋቋመውን የዓለማዊ ባህል ተግባራት በማድረግ እንድንቀጥልበት ያደርግ ይሆናል። ሆኖም እግዚአብሔር ለዘመናት ያቀደው ሁሉ እየተፈጸመ ሲሄድ፣ ሰይጣንን ደረጃ በደረጃ ያዋርደዋል። ራእይ 12:7-9 ያለው ክፍል በመጀመሪያ እግዚአብሔር ከሰማይ የወረወረውን ሰይጣንን ቀጥሎ ወደ መሬት እንደሚወረወረው ያሳያል። ድል ነሺ

የሆነው ኢየሱስ ከሰማይ ወደ ምድር ሲመለስ፤ ሰይጣንና አጋንንቱን አስረኞች ያደርጋቸውና ወደ ጥልቁ ጉድጓድ ውስጥ ይጥላቸዋል። ከዚህ በኋላ፤ የዘላለም ቅጣት ስፍራ ወደ ሆነው ወደ እሳቱ ባሕር ይጥላቸዋል። ይህ ስፍራ በእግዚአብሔር ላይ የሚያምፁት ሰዎች ሁሉ የሚጣሉበት ነው (ራእይ 20:1-3፤10)።

ሰይጣንና ኃይላቱ ዛሬ ምን ሊያደርጉን ይችላሉ?

ቀደም ሲል እንዳየነው፤ ሰይጣን በአማኞች ላይ ስለሚያደርጋቸው ሁሉ መጽሐፍ ቅዱስ ግልጽ የሆነ መግለጫ አይሰጠንም። ሰይጣን በአማኞች ላይ በሽታ ሊያመጣ ይችላልን? ኢየሱስ በምድር ላይ በነበረበት ጊዜ ሰዎች በአጋንንት ምክንያት በቀጥታ የታመሙ ስለነበሩ አዎን የሚያሰኝ ነው (ሉቃስ 13:10-16)። ሰይጣን ሊገድለን ይችላል ወይ? ሰይጣን «ገዳይ» ተብሎ ስለሚጠራ ሊገድለን ይችል ይሆናል (ዮሐ. 8:44)። መጽሐፍ ቅዱስ ስለ ሰይጣንና ስለ ኃይሉ ሁለት ዋና እውነቶች አገልጥቶ ያሳያል።

አንደኛ፤ ሰይጣን በሚያደርገው ነገር ሁሉ ላይ እግዚአብሔር ይቆጣጠራል። ከእግዚአብሔር ፈቃድ ውጪ ሰይጣን በቀጥታ የእግዚአብሔር ልጆችን ሊጎዳ አይችልም። ሰይጣን በኢየሱስ ላይ ማንኛውንም የአካል ጉዳት ከማድረሱ በፊት ከእግዚአብሔር ፈቃድ ማግኘት እንደነበረበት መጽሐፈ ኢዮብ በግልጽ ያሳያል (ኢዮብ 1:6-2:7)። ኢየሱስ በፍቅር በእጆቹ እንደሚይዘን ነግሮናል። እርሱ ከማንኛውም ኃይል የበረታ ነው (ዮሐ. 10:28-29)። ጴጥሮስን እንደ ስንዴ ለማበጠር ሰይጣን ከእግዚአብሔር «ፈቃድ» መጠየቅ እንደነበረበት ኢየሱስ ይናገራል (ሉቃስ 22:31-32)። ሰይጣን የማንን ፈቃድ ነው የጠየቀው? በእርግጥ

የእግዚአብሔርን ነበረ። ሰይጣን ጴጥሮስን ለማሸነፍ የነበረውን ችሎታ ውሱን እንዲያደርገው ኢየሱስ ወደ እግዚአብሔር አብ ጸለየ። ጴጥሮስ ኢየሱስን ይክደው ይሆናል። ሆኖም ግን የጴጥሮስ ውድቀት ዘለቁታ ያለው እንዳይሆን ኢየሱስ ሻረው። ከዚህ በኋላ፤ ጴጥሮስ ንስሐ ገብቶና ተመልሶ ኢየሱስን በመከተል ለቁም ነገር አገልግሎት እንደበቃ ነው። ሰይጣን እኛንም ለማጥቃት ሲሞክር እንዲህ ያለ ነገር እንደሚደርስብን ጥርጣሬ የለውም። እግዚአብሔርን መጠየቅ አለበት። ሊቀ ካህናችን የሆነው ኢየሱስ፤ ጥቃቱ ውሱን እንዲሆን ይጸልያል። እንዲሁም ሰይጣን በአማኞች ላይ ሊያመጣ የሚችለውን የፈተና መጠን እግዚአብሔር መወሰኑን ይቀጥላል።

ስለዚህ ሰይጣን ነፃ ሆኖ የእግዚአብሔርን ልጆች ሊጎዳ እንደማይችል መጽሐፍ ቅዱስ ያሳያል። ካለ እግዚአብሔር ፈቃድ፤ ሰይጣን፤ እንግዲህ፤ ሊያሳምመን ወይም አደጋ እንዲደርስብን ወይም እንድንሞት ሊያደርግ አይችልም። ሰይጣን እንዲያጠቃን እግዚአብሔር ሊፈቅድለት ይችላል ወይም እንዲጎዳን ብሎ ያቀረበውን ጥያቄ ውድቅ ሊያደርግበት ይችላል። እግዚአብሔር ሰይጣን እንዲያጠቃን ሲፈቅድለት ግን ሁል ጊዜ መሰከታዊ ዓላማን ተመርኩብ ነው። ከኢዮብ ምሳሌነት እንደምንረዳው እምነታችን ንጹሕ እንደሆነ ሰይጣን ለማሳየት ሊሆን ይችላል (ኢዮብ 1:6-22)። እምነታችን ይበልጥ ነጽቶና ከወርቅ ይበልጥ ውድ ሆኖ እንዲገኝ የመግለጽ ዓላማም ሊኖረው ይችላል (1ኛ ጴጥ. 1:6-7)። ለበለጠ ተግባራዊ አገልግሎት የሚያዘጋጀን ዓላማም ሊኖረው ይችላል (2ኛ ቆሮ. 1:3-6)። እንደ ጳውሎስ በራሳችን ኃይል ሳይሆን፤ ትሕትናን ተምረን በእግዚአብሔርና በኃይሉ እንድንተማመን እንዲያደርገን ብሎም ሊሆን ይችላል

(2ኛ ቆሮ. 12:7-10)። እግዚአብሔር ዋና ተቆጣጣሪ ሆኖ እኛ እንድናድግ ሊረዳን ብሎ ሰይጣንን እንደ መሣሪያ ይጠቀምበታል። ስለዚህ፣ መከራ ሲመጣብን እግዚአብሔርን በማክበር የሰይጣንን ጥቃት ለመመከት የሚያስችለን ኃይልና ብርታትን እንዲሰጠን፣ እንድንጸናና እንድናድግ እግዚአብሔርን መለመን አለብን።

ሰይጣን እኛን የሚያጠራ የእግዚአብሔር መሣሪያ መሆኑን ለማስቆም ምን ማድረግ እንደሚገባን መጽሐፍ ቅዱስ አያስተምረንም። ሰይጣን በሕመም እንዳያጠቃን ወይም ስደት እንዳያመጣብን፣ ወዘተ. . . በመቃወም እንድንጸልይ ፍጹም አልተነገረንም። ከዚህ ይልቅ፣ ልንጸልይ የሚገባን ወደ እግዚአብሔር ነው። እነዚህ የመከራ ጊዜያት ከመድረሳቸው በፊት እግዚአብሔር እንዲሰውረን መጸለይ እንችላለን (ማቴ. 6:13)። እግዚአብሔር እነዚህን «የሰይጣን እሾኮች» እንዲነቅልልን በጥቃቱ ጊዜ መጸለይ እንችላለን። ሰይጣን ያጥቃ አያጥቃ የሚለው ውሳኔ ግን የእግዚአብሔር ሥልጣንና መብት ይሆናል። ሰይጣን ማጥቃቱን እንዲቀጥልበት መፍቀዱ የእግዚአብሔር ፍላጎት ሊሆን ይችላል (2ኛ ቆሮ. 12:7-10)። ወይም ጸሎታችንን ሰምቶ ከሰይጣን የሕመም ጥቃት ለጊዜው እንድንርቅ ሊረዳን ይችላል። ከሰይጣን ስደትም ሆነ ከሞት እንደዚሁ ለጊዜው ሊያርቀን ይችላል። ዳሩ ግን ክርስቲያኖች ሊገባቸው የሚገባው ነገር፣ እንዲህ ያሉ በሰይጣን በኩል የሚመጡ ጥቃቶች እኛን ወደ ክርስቶስ ተምሳሌት በመቀየር ለአገልግሎት በይበልጥ ጠቃሚ ሊያደርጉን የሚችሉ እግዚአብሔር ብዙ ጊዜ የሚጠቀምባቸው መሣሪያዎች መሆናቸውን ነው።

ሁለተኛ፣ ሰይጣን ምንጊዜም ቢሆን ሊፈትነን ሥልጣን አለው፤ ይኸውም እግዚአብሔርን እንድንበድል ሊያግባባን በመሞከር ነው። የኃጢአት ተፈጥሮአችን፣ ራስ ወዳድነትና ዓመፀኝነት እንዲኖረው ይገፋፋዋል። ለኢየሱስ እንዳደረገው ሁሉ፣ ዓለም ጥሩ ነው ብላ የምታስተምረውን ነገር ያሳየናል፤ እነዚህንም እግዚአብሔር በማይፈቅደው መንገድ እንድናገኛቸው ይነግረናል። ዳሩ ግን፣ ሰይጣን በእግዚአብሔር ላይ እንድናምፅና እንድንበድል ሊያስገድደን አይቻለውም። ምንጊዜም ስለምንሠራው ኃጢአት ሁሉ እኛ ተጠያቂዎች መሆናችንን መጽሐፍ ቅዱስ ሁሉ ያስተምረናል። ለሰይጣን ፈተናዎች መሸነፍ የራሳችን ምርጫ ነው።

ለሰይጣን ጥቃት አንበገርም ብለን ሰይጣንን የመቃወም ኃላፊነት የተሰጠን በዚህ ዙሪያ ነው። ይሁን እንጂ የሰይጣንን ፈተናዎችም እንኳ ቢሆን እግዚአብሔር እንደሚቆጣጠራቸው ተነግሮናል። ከዓቅማችን በላይ በሆነ ፈተና እንዲፈትነን እግዚአብሔር ለሰይጣን እንደማይፈቅድለት መጽሐፍ ቅዱስ ይናገራል። በእርሱ ላይ ከተማመንን፣ እግዚአብሔር ፈተናውን የምናሸንፍበት መንገድ ያዘጋጅናል (1ኛ ቆሮ. 10:13)።

ራሳችንን ከሰይጣንና ኃይላቱ የምንከላከለውና የምናሸንፋቸው እንዴት አድርገን ነው?

ጸሎታችን፣ ሰይጣንን ሂድ ወይም ወደ ጥልቁ ግባ በማለት፣ የኢየሱስን ስም አስረዝሞ በማለት ወይም ጮክ ብሎ በመጥራት፣ ወይም ደግሞ ሦስት ጊዜ በመጸለይ ከማይታዩ መናፍስት ኃይላት ጋር ላደረግነው ውጊያ ድልን እንዳስገኛልን እንዴት እናውቃለን? በቤተ ክርስቲያን ጸሎት ሲጸለይ እንደሰማን፣ በቅርብም ሆነ በሩቅ ባሉት ጥቃት

በሚሰነዝሩበት ክፉ መናገሶች ላይ እንደጸለይነው ጸሎት ሲጣን ውጤት ልናይ አንችልም። አማኞች አርስ በርሳቸው ልማዶችን እየተኮራረጁ ባለበት ሁኔታ እነዚህ ተራና የተለመዱ ልማዶች በቤተ ክርስቲያን ውስጥ በእውነት መሥራታቸውን እንዴት ማወቅ እንችላለን? ሰይጣንና ረዳቶቹን ለመውጋት የምንጠቀምበትን ትክክለኛ ልማዶችን የማወቁ መንገድ መጽሐፍ ቅዱስ ምን ማድረግ እንደሚገባን የሚናገረውን መመልከት ብቻ ነው። ሰይጣንን ለማሸነፍ ልናደርገው የሚገባን የተለዩ ጸሎቶች ወይም ድርጊቶች ካሉ፣ በእርግጥ እንዘከላብሔር በመጽሐፍ ቅዱስ ውስጥ እነዚህን ይገልጻል። እርሱ ከሰይጣን ጋር የምናደርገውን ውጊያ እንድናሸንፍ እንጂ እንድንሸነፍ አይፈልግም። ሰይጣንን ለማሸነፍ ምን ማድረግ እንዳለብን እንዘከላብሔር ገልጾልናል። ነገር ግን በአብያተ ክርስቲያኖችን በአብዛኛው ትኩረት እየሰጠነው ያለነው መጽሐፍ ቅዱስ የነገረንን ነገሮች አይደለም።

የሚያሳዝነው ነገር ቢኖር በመጽሐፍ ቅዱስ ውስጥ ምንም ምሳሌ የሌላቸው ብዙ ልማዶች በቤተ ክርስቲያን ውስጥ መዘውተራቸው ነው። እኛ፣ አማኞች ዛሬ በሰይጣን የተሸነፍን የሚያስመስለን፣ እርሱን ለማሸነፍ የምንችልባቸውን፣ እንዘከላብሔር ለይቶ የሰጠንን መመሪያዎች ተተን፣ እነዚህን ጭብጥ የሌላቸውን ልማዶች ተቀብለን በተግባር ላይ በማዋላችን ምክንያት ነው። ዛሬ በብዙ አብያተ ክርስቲያናት በሰይጣንና በኃይሎቹ ላይ የትእዛዝ ጩኸትን እናሰማለን ወይም ደግሞ የኢየሱስን ስም በመለጠጥ በኢሱስ ስ-ስ-ስ-ም እንለዋለን። ዳሩ ግን መለያየታችን እየቀጠለ ነው፤ ኃጢአት ከቁጥጥር ውጭ እየሆነ ነው፤ ኡድስ ክርስቲያኖች በሚፈጽሟቸው ወሲባዊ ኃጢአት ምክንያት በየቦተ

ክርስቲያኑ እየተሰፋፋ ነው፤ ብዙ አማኞች ለችግረኞች ርኅራኄ በማጣት በራስ ወዳድነት ሕይወት ውስጥ እየኖሩ ናቸው፤ ሌላም ሌላም። ታዲያ ጮኸን እንዳዘዝነው ሰይጣን ትቶን ሄዷልን? ብዙ ክርስቲያኖች በፈተናው እየተሸነፉ ስለሆነ የተወን አይመስልም።

ሰይጣንን እንድናሸንፈው መጽሐፍ ቅዱስ ምን አድርጉ ነው የሚለን?

1. «የሰይጣንን» ሴራ መረዳት አለብን (2ኛ ቆሮ. 2:11)። አንድን ጠላት ለማሸነፍ ከተፈለገ መጀመሪያ የማጥቃት ዘዴው መታወቅ አለበት። ጳውሎስ በቆሮንቶስ ለነበሩት ክርስቲያኖች ለጠላታቸው ጥቃት አጸፋ ከመመለስላቸው በፊት የጠላታቸውን ሁኔታ እንዲያውቁ ነገራቸው። (ማሳሰቢያ፡- በ2ኛ ቆሮ. 2 ላይ ጳውሎስ እንደገለጸው ከሰይጣን የማጥቃት ዘዴዎች አንዱ በቤተ ክርስቲያን ውስጥ ይቅር ያለማለትን መንፈስ መከተል ነው። ስለዚህ፣ አንድ ኃጢአተኛ ሰው ቢናዘዝም እንኳ አማኞች ይቅርታን እንዳያደርጉለት ያደርጋል። ሰዎች በቅድስናቸው መንፈሳዊ ኩራት እንዲሰማቸው በሌላው የመፍረድን ባሕርይ ሰይጣን ያመጣል። ኃጢአተኞች ተስፋ እንዲቆርጡ በማለት ሰይጣን ይቅር አለመባልን ይጠቀማል። ወይም ደግሞ በቤተ ክርስቲያን ውስጥ ትልቅ መከፋፈል እንዲመጣ ይቅር አለመባልን ይፈጥራል።)

ሰይጣን «የብርሃን መልአክ» ለመምሰል ራሱን እንደሚለውጥ ማስጠንቀቂያ ተሰጥቶናል (2ኛ ቆሮ. 11:14)። በድራማዎች ውስጥ ሰይጣንን ሁልጊዜ አስቀያሚ እናስመስለዋለን። በልቡ ውስጥ እርግጥ ክፉ ነው። ለእኛ ግን ሰይጣን ክፉነቱን ብዙ ጊዜ አያሳየንም። ከዚህ ይልቅ፣ መልካም መስሎ ነው

የሚታየን። የሐሰት ትምህርቶቹም መንፈሳዊ ይመስላሉ። በልሳን መጸለይ በጣም መንፈሳዊ ይመስላል፤ እንዲያውም እግዚአብሔር ለአማኞች ከሚሰጣቸው ስጦታዎች ውስጥ አንዱ ነው። ቅዱስ ነርን ከመኖር ይልቅ ሰይጣን በልሳን መናገርን አብልጠን እንድናጎላው ያበረታታናል። በቤተ ክርስቲያን ውስጥ የምናደርጋቸውን ነገሮች እነዚያ መንፈሳዊ መስለው የሚታዩትንም ጭምር መገምገም መቻል አለብን። አንዳንድ እምነቶች ወይም ልማዶች በመጽሐፍ ቅዱስ ውስጥ ግልጽ ሆነው ያልተጠቀሱ ከሆነ፤ ወይም መጽሐፍ ቅዱስ እንደሚያሳየው ሳይሆን በሌላ መንገድ ተተክተው እየተከናወኑ ከሆነ፤ በጥንቃቄ ልንገመግማቸው ይገባል። እነዚህ ነገሮች እውነተኛውን የእግዚአብሔር አምልኮአችንን ከሚያበላሽው፤ የቤተ ክርስቲያን አንድነታችን ከሚያፋልሰው፤ መንፈሳዊ ትዕቢትን ከሚያመጣው ከሰይጣን ያልመጡ ለመሆናቸው ማረጋገጥ ይኖርብናል።

ሰይጣን ብዙ ጊዜ አማኞችን ለማጥቃትና ድል ለማድረግ የሚጠቀምባቸው ሁኔታዎች ምንድን ናቸው?

ሀ) እንደ ሑዋን፤ እኛ የማንፈልገው በእኛ ላይ ሲፈጸም የእግዚአብሔርን አሳብ እንድንጠራጠረው ያደርገናል። ስንታመም፤ ሰይጣን እግዚአብሔር እኛን ስለመውደዱ እንድንጠራጠር ያደርገናል። ባለወቅኑው ሁኔታ እግዚአብሔርን በድለን ይሆን በሚል ፍርሃት ውስጥም እንገባለን።

ለ) እግዚአብሔር በእምነትና እርሱንም ተማምንን እንድንኖር ሲፈልግ፤ ሰይጣን ግን በእግዚአብሔር ላይ ያለንን መተማመን ለማቆም ይጥራል። ሰይጣን በጉልበታችን (ጥረታችን)

እንድንኖር ሊያደርገን ይሞክራል። ወይም ወደ እግዚአብሔር መመልከቱን አቁመን በችግሮቻችን ላይ ብቻ እንድናተኩር ያደርገናል። በእግዚአብሔር ቃል መሠረት መኖር ስናቆም፤ የእግዚአብሔር ኃይል በእኛ ውስጥና በእኛ በኩል በርትቶ እንዳይሠራ እናደርገዋለን።

ሐ) ሰይጣን ከእግዚአብሔር ይልቅ ቁሳቁሶችን እንድንወድ ያደርገናል። ጉጉታችንን በሀብት ላይ፤ ወይም በትምህርት ላይ፤ ወይም በሥልጣን ላይ፤ ወይም በክብር ላይ እንድናደርግ ያደርገናል። እነዚህን መንገዶችና ከእግዚአብሔር ይበልጥ እንድንወዳቸው ብቻ ሳይሆን፤ እነርሱን ለማግኘት ስንልም እግዚአብሔር የማይወደውን ነገር ሁሉ እናደርጋለን።

መ) አማኞች በእምነት እንዳይጸኑና እግዚአብሔር እንደሚፈልጋቸውም እንዳይኖሩ፤ ሰይጣን የሐሰት ትምህርትን ወይም ሚዛናቸውን የሳቱ እውነቶችን በቤተ ክርስቲያኒቱ ውስጥ ያሰራጫል። ልባችን ከእግዚአብሔር ጋር ሳይስተካከል መንፈሳውያን እንድንመሰል ይገፋፋናል። («የግብዝነት» ጋጢአት።)

ሠ) እንዲሁም ሰይጣን አብዛኛውን ጊዜ በወሲባዊ ጋጢአት እንድንጠመድ ይገፋፋናል።

እነዚህ እንግዲህ፤ አማኞችን የሚፈትንባቸውና የሚያሸንፍባቸው የተለመዱ ዘዴዎች ናቸው። ሌሎች ዘዴዎችም አሉት። እነዚህ እውነቶች የሰይጣን የተለመዱ የማጥቂያ ዘዴዎች መሆናቸውን ከተረዳን፤ እርሱን ለማሸነፍ በይበልጥ ተዘጋጅተናል ማለት ነው።

2. አስተሳሰባችንን መቆጣጠር መማር አለብን፤ እግዚአብሔር ለሕይወታችን ያለውን ዕቅድ

የሚያበላሹ አስተሳሰቦችና ባሕርዮችን ሁሉ መቆጣጠር መቻል አለብን (2ኛ ቆሮ. 10:4-5)። የድርጊቶቻችን ሁሉ መሠረቱ በእእምሮአችን ውስጥ ነው ያለው። ከተለያዩ ጸባይ በስተጀርባ አንድ የእምነት ሥርዓት አለ፤ ይህንንም የወረሰነው ከዓለም (ከባሕላችን) ወይም ስመ ጥሩ ከሆኑት ክርስቲያኖች ነው። ለምሳሌ፣ ሐዋርያት፣ መሪነት ከኢየሱስ አጠገብ የሚያስቀምጥ፣ የክብር ወንበር እናም በሌሎች ሰዎች ላይ ለመግዛት የሚያበቃና ማድረግ ያለባቸውን ለማዘዝ ችሎታን የሚያጎናጽፍ ነው ብለው ያስቡ ነበር (ሉቃስ 22:24-27)። ስለ መሪነት ባሕላቸው ያስተማራቸው ይህንን ነው። ኢየሱስ፣ መሪነት እግዚአብሔር እንዳቀደው ከሆነ፣ ሌሎችን ማገልገል ነው ያለው። ዳሩ ግን፣ እንደ ሐዋርያቱ፣ በዙ የቤተ ክርስቲያን መሪዎች ሥልጣንና ክብርን የሚያመጣ መሪነትን ይፈልጋሉ። በሰይጣን አበረታችነት ባሕላችን የሚያስተምረን እንግዲህ ይህንን ነው። ነገር ግን በዚህ ዘመን የቤተ ክርስቲያን መሪዎች ኢየሱስ እንዳስተማረው ለማገልገል ከፈለጉ፣ ይህንን ዓለማዊ አስተሳሰብ ጥለው በአዲስ አስተሳሰብ መተካት ይኖርባቸዋል። ዓለም የምታስተምረንን ሁሉ በመጽሐፍ ቅዱስ አንጻር እንድንገመግመው እግዚአብሔር ፍላጎቱ ነው። እግዚአብሔርን በሚያከብር መንገድ እንድንኖር ከተፈለገ፣ እግዚአብሔር ከሚፈልገው ጋር የማይጣጣሙትን ሁሉ፣ ትክክል በሆኑ አስተሳሰቦች መተካት ይገባናል (ሮሜ 12:1-2)። ይህም ስለ ሴቶች ያለን አመለካከት፣ የሴት ልጅ ግርዛትን፣ በውሸት ከሌሎች በልጦ መታየትን፣ እርሳስና እስክራብቶንም እንኳ ቢሆን ከሥራ ቦታ መስረቅን፣ በሰንጠረዥ በሥራ ላይ አለመገኘትን፣ አለ ጊዜ ሥራ ጥሎ መውጣትን፣ የጉልበት ሥራን ማቃለልን፣ ወይም ሽክላ ሠራዎችን ዝቅ

አድርጎ ማየትን፣ እንጠረኞችን መናቅን፣ ጥቁሮችን መጥላትን የመሳሰሉትን የስሕተት አስተሳሰቦች ማስተካከልን ይጨምራል። የሰይጣንን ጥቃት ለማሸነፍ ማድረግ ካለብን ዋና ነገሮች ውስጥ አንዱ አእምሮአችን ጥሩ ነገሮችን እንዲያስብ ማስተማር ነው። እነዚህ ነገሮች ለእግዚአብሔር ክብርን የሚያመጡለት ናቸው (ፊልጵ. 4:6-8)። አእምሮአችንን በልበወለድ መጸሐፍት ከመሙላት፣ ጥሩ መንፈሳዊ መጸሐፍት ማንበብ ዋና ቁም ነገር የሚሆነውም ለዚህ ነው። በአብዛኛው የቲቪ ፕሮግራሞች፣ መጽሔቶች ወይም ቪዲዮዎች እግዚአብሔር ትክክል የሚለውን ሁሉ የሚቃረኑ ናቸው። በእንዲህ ያለ ሁኔታ ብዙ ክርስቲያኖች «ኢየሱስ እኔን ቢሆን ምን ያደርግ ነበር?» ብለው መጠየቃቸው በጣም ረድቶአቸዋል። እንደ ኢየሱስ መሆን ስለሚኖርብን እርሱ እንደማያደርገው ካወቅን ማድረግ የለብንም ማለት ነው።

3. የሰይጣንን ጥቃት ለመቋቋም እንድንችልና ስለ መንፈሳዊ ጦርነት እንድንረዳ ሊከላከልልን የሚችል ትክክለኛውን የጦር ዕቃ መልበስ ይገባናል። ምንም እንኳ ክርስቲያኖች ከሰው ጋር (ይኸውም፣ ቤተ ክርስቲያን ካሉት ጋር፣ አማኞች ካልሆኑት ጋር፣ ከመንግሥት ጋር ወይም ከሌሎች ሃይማኖት ተከታዮች ጋር ሊሆን ይችላል፤) ያለመግባባት ትግል ቢገጥማቸውም፣ የችግሩ ምንጭ ሰይጣንና ረዳቶቹ አጋንንት መሆናቸው ጳውሎስ ያሳስበናል። እንደዚሁም ጴጥሮስ በ1ኛ ጴጥሮስ 5:8-9 ላይ ሰይጣን እኛን ሊያሸንፈን ፈልጎ እንደሚያገላ አንበሳ በዙሪያችን እንደሚዞር ይነግረናል። ልንቃወመው ይገባል፤ እርሱም ከእኛ እንደሚሸሽ ተስፋ ተሰጥቶናል (ያዕ. 4:7)። ዳሩ ግን እንዴት እድርገን ነው ሰይጣንን የምንዋጋው? እንዴትስ ነው የምንቋቋመው?

ሰይጣንን እንዴት አድርገን ነው መዋጋትና ወቃወም ያለብን? ስለዚህ ነገር በጣም ግልጽ አድርጎ የሚነግረን የአዲስ ኪዳን ክፍል ኤፌ. 6:10-18 ነው።

ሀ. መንፈሳዊ ውጊያን በተመለከተ ሁለት ዐበይት መርሐዎች፡-

1. የመንፈሳዊ ውጊያ ግብ «መጽናት» ነው። በሰይጣን ተሸንፈን ኃጢአት ውስጥ መውደቅ ወይም ከጥቃቱ መሸሽ የለብንም። ከዚህ ይልቅ በጽናት ቆመን እግዚአብሔርን የሚያከብር ኑሮን መኖር አለብን። ሰይጣንን ተግተን እንድንዋጋ ጳውሎስ አያሳስብንም። ከዚህ ይልቅ፣ ትኩረት ሰጥቶ የሚናገረው፣ ዋናው ሥራችን መሆን ያለበት ሰይጣን የሚያደርስብንን ጥቃት መቋቋም እንደሆነ ነው። እኛ ሰይጣንን በተዘዋዋሪ የምንዋጋው፣ የወንፌሉን እውነት ለሌሎች በማካፈል ነው። ሰዎች ሲያምኑ የሰይጣንን የጨለማ ግዛት ትተው ብርሃን ወደሆነው ወደ እግዚአብሔር መንግሥት ይገባሉ። ደግሞም አዲሶቹ አማኞች የእግዚአብሔርን ቃል በተማሩ ጊዜ አሳባቸውንና ድርጊታቸውን እግዚአብሔር ከሚፈልገው ነገር ጋር ስለሚያጣጥሙት ሰይጣን በቀላሉ ሊያሸንፉባቸው አይችልም።

2. ሰይጣንን የምንቋቋምበት ኃይል የሚመጣው ከእግዚአብሔር እንጂ ከእኛ እንዳልሆነ መገንዘብ ይኖርብናል። «በእግዚአብሔርና በብርቱ ኃይሉ ውስጥ መጽናት» አለብን። መንፈሳዊ ውጊያችንን የምናሸንፈው በኃይላችን ሳይሆን በኢየሱስ ኃይል ላይ በመተማመን ነው። ምንም እንኳን ጳውሎስ በሰይጣን ላይ ድል እንድናደርግ ከእግዚአብሔር ጋር በመተባበር አንዳንድ ልናደርጋቸው የሚገባን ነገሮች እንዳሉ ቢያሳየንም፣ ሳንወድቅ ጸንተን ለመቆም የምንችለው ከእግዚአብሔር ዘንድ በሚመጣው ኃይል

መሆኑን አረጋግጦ ያስታውሰናል። ሰይጣን ከእኛ የበለጠ ብርቱና ጥበበኛ ነው። ስለዚህ ድል ልንቀዳጅ የምንችለው የኢየሱስ ኃይል ሲኖረን ብቻ ነው። ልናስታውሳቸው የሚገቡን ሁለት ሐቆች እንዳሉ ጳውሎስ ያረጋግጥልናል። አንደኛ፣ ሰይጣንን የምናሸንፍበት ኃይል የሚወሰነው ከኢየሱስ ጋር ባለን ግንኙነት ወይም ቅርበት ነው። በጸሎትና የእግዚአብሔርን ቃል በማጥናት ከኢየሱስ ጋር የቅርብ ግንኙነት ካለን፣ ኃይሉ ዝግጁ ይሆንልናል። በኢየሱስ ኃይል በርትተን ለኢየሱስ ክብር በሚያመጣ መንገድ ላይ እንድንፈራመድ በቆላ. 1:9-12 ጳውሎስ ለእኛ አማኞች እየጸለየ መሆኑን ይነግረናል። እንዲህ ንይነቱ የቀረበ ግንኙነት ከኢየሱስ ጋር ከሌለን፣ ኃይሉም አይኖረንም፤ በቀላሉ ደግሞ በሰይጣን ተሸናፊዎች እንሆናለን።

ሁለተኛ፣ ኢየሱስ ብርቱ ኃይል ስላለው በሰይጣን ላይ ድልን መቀዳጀት ይቻላል። ኢየሱስ ሥልጣን ሁሉ እንደተሰጠው ተናግሮአል (ማቴ. 28:18)። ኢየሱስ ከሰይጣን በእጅጉ ይበልጣል። እርሱ ሰይጣን የሚያደርገውን ሁሉ ወሰን ያበጅለታል። ሰይጣንን ለመቋቋም እንድንችል ኢየሱስ ብርቱ ኃይሉን ይሰጠናል። መንፈስ ቅዱስ ደግሞ በእኛ ውስጥ ስለሚኖር ፈተናው ብቻችን የምንጋፈጠው አይሆንም። የሰይጣንን ፈተና አሸንፎ እንዲወጣ መንፈስ ቅዱስ ኢየሱስን እንደረዳው ሁሉ፣ እንዲሁም ሰይጣን የሚያመጣብንን ጥቃት እንድናሸንፍ መንፈስ ቅዱስ እኛንም ይረዳናል። እንግዲህ በእነዚህ እውነቶች ላይ ተመሥርቶ ነው ጳውሎስ ልናሸንፈው የማንችለው ፈተና በሕይወታችን ላይ እንደማይመጣ የነገረን (1ኛ ቆሮ. 10:13)። በጉልበታችን ሰይጣንን ለመቋቋም ስንሞክር ብዙ ጊዜ ከሸፎብናል። የሰይጣንን ጥቃት አውቀን እንድናሸንፈው፣ ጥቃት

ባጋጠመን ጊዜ ሁሉ እግዚአብሔር ኃይሉን እንዲሰጠን መለመን ያስፈልገናል።

ለ. ለውጊያው የሚሆን ትክክለኛ መሣሪያ በመያዝ ራሳችንን መከላከል ይገባል።

አንዳንዴ የመጀመሪያው መከላከያችን ሰይጣንን ከእኛ እንዲርቅ «የማዘዣ» የጸሎት ኃይል ይመስለናል። ስለዚህም ብዙ ጊዜ በቤተ ክርስቲያን አገልግሎታችን መጀመሪያ ላይ ሰይጣንን እንዲሄድልን እናዝዝዋለን። ነገር ግን መጽሐፍ ቅዱስ የሚያስተምረው ይህንን ነው? የሚያስገርመው አንድን ጋኔን ከአንድ ሰው ለማስወጣት ካልሆነ በቀር በሰይጣን ላይ ወይም በጋኔን ላይ ቀጥተኛ ጸሎት የሚጸልይ አማኝ እንዳለ መጽሐፍ ቅዱስ አንድም ማስረጃ አይሰጥም። ከዚህ ይልቅ፤ እግዚአብሔር ከዛው «ክፉው» ከተባለው ሰይጣን እንዲጠብቀን እንድንጸልይ ተነግሮናል። (ማቴ. 6:13 በአዲሱ መደበኛ ትርጉም «ክፉው» ሲል ሰይጣን ያመለክታል።) ኢየሱስ ከመጽሐፍ ቅዱስ እየጠቀሰ የሰይጣንን ፈተና ሲቃወም እናየዋለን።

ጸሎታችን ሰይጣንን በመቃወም ብቻ ከሆነ ጫማ፤ ልዩ አልባላት፤ ጥሩና ጠመንጃ እንደተሰጠው ወታደር እንሆናለን ማለት ነው። ይህ ወታደር እንዴት እንደሚዋጋ ተምሮአል። ነገር ግን ወደ ጦሩ ግንባር በሚሄድበት ጊዜ፤ የጦር አልባላቱ ሁሉና ጠመንጃውን ይተዋል። ወደ ጦሩ ግንባር ደርሶ ፊት ለፊት በሚሆንበት ጊዜ ጠላቱ መተኮስ ይጀምራል፤ በዚሁ ጊዜ «ጄነራሉን በሰልክ አነጋግረዋለሁ፤ ያ ከሞት ሲያድነኝ ይችላል» ይላል። ከዚህ በኋላ «በጄነራሉ ስም ሂድልኝ!» እያለና እየጮኸ ጠላት ወዳለበት ይሮጣል። ይህ ወታደሩን ከሞት ሊያተርፈው ይችላልን? ጠላቱንስ ለማሸነፍ

ይችላልን? አይችልም! ራሱን የሚከላከልበት ልዩ መሣሪያ ተሰጥቶት ነበር። እንዲዋጋበት ደግሞ ጠመንጃ ተሰጥቶት ነበር። በተመሳሳይ መንገድ፤ ጸሎት በመንፈሳዊ ውጊያችን ቁልፉ ቢሆንም ቅሉ፤ ሰይጣንን ልንወጋበት የሚያስችለን እግዚአብሔር ልዩ የሆነ መሣሪያ ሰጥቶናል። ይህም መሣሪያ ሰይጣን አማኝን ከሚያጠቃበት ጋር የተያያዘ በመሆኑ ለዚያ ተብሎ የተዘጋጀ ነው።

በኤፌ. 6:14-20 ላይ ጳውሎስ መንፈሳዊ ጠላታችንን እንዴት እንደምናሸነፍ ለማስረዳት ሲል የሮሜን ወታደር የጦር መሣሪያ እንደ ምሳሌ ይጠቀማል።

ሀ. የእውነት ቀበቶ፡- ይህ መሣሪያ በመጀመሪያ የተጠቀሰው ውሸታሙን ሰይጣንን የምንዋጋበት እጅግ አስፈላጊ ዕቃ ስለሆነ ነው። ቀበቶ ለሮማውያን የጦር ትጥቃቸው ማዕከል ነው። ሲሮጡም ሆነ ሲዋጉ ልብላቸው (ሱሪያቸው) እንዳይወልቅ ጥብቅ አድርጎ ይይዝላቸዋል። ሰይፋቸውንም ይይዝላቸዋል። ሌሎቹም ትጥቆች እንደ ጥሩ የመሰለው ከእርሱ ጋር የተያያዙ ናቸው። በዚሁ ዓይነት እውነት ደግሞ ሰይጣንን የምንቋቋምበት የእኛ ማእከላዊ መሣሪያ ነው። 1) ጳውሎስ የሚለው እውነትን ማወቅ በጣም አስፈላጊ መሆኑን ነው። ይህም ማለት አማኞች የእግዚአብሔርን ቃል ማወቃቸውና መታዘዛቸው እጅግ አስፈላጊ መሆኑን ነው። የሰዎች አሳብ ጥሩም ሆነ መጥፎ ወስደን ሥራ ላይ ማዋል የለብንም። ጸንተን ሰይጣንን መቋቋም የምንችለው ስለ እግዚአብሔር ያለውን እውነት ስናውቅና አውቀንም ስንታዘዝው ነው። 2) ከሰዎችም ጋር ሆነ ብቻችንን የማንለወጥ እውነተኛ ቅን ወንዶችና ሴቶች መሆን አለብን። እግዚአብሔር ከውስጣዊ ማንነታችን

እውነትን እንደሚሻ ዳዊት ተናግሮአል (መዝ. 51:6)። እኛ እውነተኞች ልንሆን ይገባል። ራሳችንን መሆን እንጂ ሌሎችን ለመሆን ማስመሰል የለብንም። አማኞች ለራሳቸው «እውነተኞች» መሆን ያስፈልጋቸዋል። ብርታታችንና ድካማችንን ማወቅ ያስፈልገናል። 3) እውነት የምንኖር መሆን ይገባናል። ሐሰትንና እውነትን ቀላቅሎ መናገር ከሰይጣን እንጂ ከእግዚአብሔር አይደለም። እውነትን አለማመን ወይም በቅንነት አለመኖር ወይም ደግሞ እውነትን አለመናገር ማለት የጦር ትጥቃችንን በአግባቡ አልለበስነውም ማለት ሲሆን፤ ይህ ደግሞ ሰይጣን እንዲያሸንፈን ቀላል ይሆንለታል ማለት ነው።

ለ. ጥሩር፡- በወታደር ደረት ላይ ሆኖ የሕይወቱ ዋና ብልቶች የሆኑትን ልብንና ሆድን የመሳሰሉትን ሁሉ የሚሸፍን የጦር ዕቃ ነው። በዚሁ ዓይነት መንገድ ጽድቅ ቀጥተኛ ከሆነው የሰይጣን ጥቃት ይሸፍናል። ይህ ጽድቅ ሁለት ነገሮችን መለከታል። አንደኛ፤ ከዳንን በኋላ ከእግዚአብሔር የምናገኘው ጽድቅ አለ። ሰይጣን ከሳሻችን ብዙ ጊዜ በኃጢአተኝነታችን እንድንዋጥ ያደርገናል። ዳሩ ግን ማስታወስ የሚገባን፤ በኢየሱስ ባመንን ጊዜ፤ በእግዚአብሔር ዘንድ ተቀባይነትን እንድናገኝ የሚያደርገን ጽድቅ ተሰጥቶናል (ሮሜ 4:24-25)። ሁለተኛ፤ እግዚአብሔርን በመታዘዝ የምናደርጋቸው የጽድቅ ሥራዎች አለ። እነዚህ የጽድቅ ሥራዎች፤ እርስ በርስ መዋደድን፤ ሰዎች ሲበድሉን ይቅር ማለትን፤ ድሃ መርዳትንና ሌሎችን ሊያጠቃልሉ ይችላሉ። ከሰይጣን ጥቃት የምንከላከልበት ምርጥ መከላከያ ሕያው እምነት ነው። እግዚአብሔር በሚከብርበት መንገድ ከኖርን፤ ሰይጣን ሊፈትነንና ሊጎዳንም ቢሞክር ቀላል አይሆንለትም። ሰይጣን

አሳባችንን ለውጦ የእርሱን ውሸት እንድናዳምጥ ቀላል የሚሆንለት፤ ሥራ ፈቶች ስንሆን ወይም በንቃት ኢየሱስን ሳናገለግለው ስንቀር ነው። የአሁኑ ዘመን ወጣቶች ትጉሕ በመሆን ኃይላቸውን በሞላ በእግዚአብሔር አገልግሎት ላይ ማዋል ይገባቸዋል። ቁጭ ብለው መዘመርና መጸለይ ብቻ በቂ አይደለም (መክ. 12:1)።

ሐ. ጫማ፤ ወታደሮች ወፍራም ሶል ያለው ነጠላ ጫማ ያጠልቁ ነበር። እነዚህን ያደረገ ወታደር እግሮቹ ሳይጎዱ እሾሃማና ድንጋያማ በሆነው መሬት ላይ በቀላሉ ሊሮጥ ይችል ነበር። እግሮቹ ከተጎዱ ማንኛውም ወታደር ሊዋጋ አይችልም። በመንፈሳዊ ውጊያ ውስጥ ጫማችን የሚያመለክተው ወንጌል ወደ ሰዎች የምንወስድ መሆናችንን ነው። የቤተሰባችን አባል ለሆነ፤ ለጓደኞቻችን፤ ለሌሎችም ሰዎች ስለ ኢየሱስ የምንገራቸው ከሆነ፤ ያኔ በቀላሉ እንሸነፍም። ላኦንዴና ለመጨረሻ የሰይጣንን ግዛት የምንወርረውና ድል የምንመታውም ሰዎች በኢየሱስ አምነው የእግዚአብሔር መንግሥት ተካፋዮች እንዲሆኑ ስለ ኢየሱስ ስንመስክርላቸው ነው።

መ. በእጃችን የእምነት ጋሻን ጨጠጠናል። «ጋሻ» የሚለው ቃል የሚያመለክተው ርዝማኔውና ስፋቱ እንድን ወታደር ስለሚያህል በጣም ትልቅ ስለሆነ ጋሻ ነው። የሮም ወታደሮች አንድን ከተማ ለማጥቃት ሲፈልጉ፤ ከከተማው ቅጥር ግንብ የሚወረወርባቸውን ፍላጻዎች ለመከላከል እነዚህን መላ ሰውነታቸውን ሊሸፍኑላቸው የሚችሉ ጋሻዎችን ይጠቀሙ ነበር። ልክ እንደዚሁ፤ እምነት ከሰይጣን ፍላጻዎች ሊያድነን የሚችል ነው። ይህ እምነት በተለይ መጀመሪያ ሰንድን ያስፈለገን፤ በኢየሱስ ሞት ያመንበትና የዳንበት እምነት ብቻ አይደለም።

ነገር ግን በየዕለቱ የሚያጋጥመንን ምንም ዓይነት ሁኔታ ለመቋቋም የሚያስችል በእግዚአብሔር ችሎታ ላይ የሚደገፍ እምነት ነው። በምንታመምበት ጊዜ፣ ወይም የምንወደው ሰው ሲሞትብን ወይም ደግሞ ስደት ሲነሣብን፣ ሰይጣን ዓይኖቻችንን ከኢየሱስ ላይ ነቅለን ችግሮቻችን ብቻ እንድንመለከት ያደርገናል። እንድንፈራ፣ እንድንጠራጠር፣ ወደ ዓለም እንድንመለስ ወይም እምነታችንን እንዳንጠብቅ ይፈልጋል። ያለ እምነት እግዚአብሔርን ማስደሰት እንደማይቻል ያውቃል (ዕብ. 11:6)። እኛ ግን ኃይልና ልዑል ወደሆነው አምላካችን ማተኮር ይገባናል። ሁኔታዎች ሁሉ በእግዚአብሔር ቁጥጥር ሥር ናቸው በሚለው መተማመናችን ላይ መጽናት ይገባናል። በመከራ ጊዜም ቢሆን አንድ ትንሽ ልጅ ስለ ልብሱና ስለ ምግቡ ሳይጨነቅ በወላጆቹ ላይ እንደሚተማመን ሁሉ፣ እኛም እንዲሁ እግዚአብሔርን ልንተማመነው ይገባል። የሰይጣን ጥቃት ምንም ይሁን ምን፣ የምንተማመነው የምናሸንፍበትን ኃይል በሚሰጠን በእግዚአብሔር ላይ ነው።

ሠ. የራስ ቁር የሮም ወታደርን ራስ (አእምሮ) ሸፍኖ ያለው የጦር ዕቃ ነው። ድርጊታችን ሁሉ የሚመነጨው ከአእምሮአችን ውስጥ ስለሆነ አእምሮአችንን መጠበቁ አስፈላጊ ነው። አእምሮአችንን በደኅንነት መሸፈን አለብን። ይህ ደኅንነት ደግሞ ሁለት ነገሮችን ሊያመለክት ይችላል። አንደኛ፣ ጳውሎስ እዚህ ላይ፣ ሰይጣን የሚለውን ይበል፣ የሚያደርገውንም ያድርግ እንጂ፣ እኛ ማስታወስ ያለብን በኢየሱስ ስላመንን ድነናል ማለቱ ሊሆን ይችላል። የእግዚአብሔር ልጆች ነን። በእግዚአብሔር ተስፋዎች ላይ ተማመኑ እንጂ፣ በችግሮቻችሁ ዙሪያ አትመልከቱ። በኢየሱስ ዓመናችሁ ጊዜ ለዘላለም ሲለመዳናችሁ እግዚአብሔር

የቃሉን ተስፋ ሰጥቶአችኋል። ሁለተኛ፣ ጳውሎስ የሚለው፡- ሰይጣንን የምናሸንፍበት መንገድ እግዚአብሔር ስላዘጋጀልን፣ እኛ አማኞች እርግጠኞች ሆነን መጽናት እንዳለብን ነው። ድሉን ዛሬም በሰይጣን ላይ ተቀዳጅተናል። ስለዚህ ሰይጣን ድል ይነሣናል ብለን ከመስጋት፣ የእግዚአብሔርን የተስፋ ቃሎች የእኛ አድርገን በሰይጣን ላይ ድል እንድንቀዳጅ እንዳደረጉን ማረጋገጥ ይኖርብናል። በአእምሮአችን «ሰይጣን እያጠቃኝ ነው፤ ባለፈው ጊዜ በወሲባዊ ኃጢአት ወድቄአለሁ። ሰይጣን የምቁቋም በት ኃይል የለኝም፤» ያልን እንደሆነ፣ በሰይጣን እንደምናሸነፍ እርግጠኞች ሆንን ማለት ነው። ዳሩ ግን «ሰይጣን እያጠቃኝ ነው። በፊት በኃጢአት ብወድቅም ንስሐ ስለገባሁ እግዚአብሔር ይቅር ብሎኛል፤ እግዚአብሔር ፍጹም እንደማይተወኝና እንደማይረሳኝ ቃል ንብቶልኛል። ከሰይጣን ባርነት ነፃ እንደወጣሁ ነግሮኛል፤ ስለዚህ በመንፈስ ቅዱስ ርዳታ፣ ሰይጣንን ላሸንፈው እችላለሁ። እግዚአብሔር ቅዱስ እንደሆነ እኔም እንደ እርሱ ቅዱስ እንድሆን ነግሮኛል (1ኛ ጴጥ. 1:16)። ስለዚህ ሰይጣን ውሸቶችህን ላለመስማት አሻፈረኝ ብያለሁ፤ ኢየሱስ ሆይ፣ ንጽሐናዬን ጠብቅልኝ» ያልን እንደሆነ ያኔ የሰይጣንን ጥቃት እናሸንፈዋለን። እንግዲህ የሰይጣንን ጥቃት ለማሸነፍ፣ ዐቢይ መሣሪያችን የሚሆነው ኃይልን በሚሰጠን በእግዚአብሔር ተስፋ ቃል ላይ መተማመናችን ነው።

ረ. ሰይፍ፡- ሰይጣንን በቀጥታ የምናጠቃበት መሣሪያችን ሰይፍ ነው፤ ይኸውም የእግዚአብሔር ቃል ነው። የእግዚአብሔር ቃል የተጻፈው በመንፈስ ቅዱስ ነው። እርሱ መጽሐፍ ቅዱስን እንድናስተውለው ይረዳናል። በሰይጣን ስንጠቃም ቃሉን እንድናስታውሰው የሚረዳንም እርሱ ነው።

እዚህ ላይ ጳውሎስ ሰይጣንን የምናጠቃው በጸሎት ነው አይለንም። ይልቁንስ፤ በሰይጣን ላይ ጥቃት የምንፈጽመው በእግዚአብሔር ቃል ነው ይሰናል። ለምሳሌ፤ ሰይጣን ኢየሱስን ሲፈትነው የጠቀሰው ከመጽሐፍ ቅዱስ ነበር (ሉቃስ 4:4፤8፤12)። ስለዚህ ሰይጣን ለሚሰነዝረው ጥቃት ሁሉ የማሸነፊያው ምላሽ ደግሞ የሚገኘው በመጽሐፍ ቅዱስ ውስጥ ነው። ሰይጣንን «መቃወም» ማለት ይኸው ነው። ሰይጣን እንዴት እንደሚያጠቃው እያንዳንዱ አማኝ ማወቁ በጣም አስፈላጊ ነው። ከዚህ በኋላ ከመጽሐፍ ቅዱስ በቃላችን ያጠናነውን በመጥቀስ እግዚአብሔርን ለመተማመንና ለመታዘዝ መቁረጣችንን ለሰይጣን ውሸት የማንበገር መሆናችንን መንገር ለእያንዳንዱ አማኝ እጅግ አስፈላጊ ይሆናል።

ሰ. ጸሎት፡- መንፈሳዊ ሕይወታችንን የሚያበረታ ጋይል የምናገኘው በጸሎት ነው። በጦሩ ግንዛባ ማንኛውም ወታደር ከአለቆቹ (መሪዎቹ) መገናኘቱ በጣም አስፈላጊ ጉዳይ ነው። ምንም እንኳ እንደዚህ ያለው ግንኙነት ጠላቱን ለመዋጋት ቀጥተኛ ድጋፍ ባይሰጠውም፤ ጠላቱ በየትኛው በኩል በርትቶ እያጠቃ እንደሆነ አውቆ መቋቋም ይችል ዘንድ ቁልፍ የሆነ መሣሪያ ነው። በዚህ ዓይነት ሕይወታችን በሞላ በእግዚአብሔር ላይ የጥገኝነት ባሕርይ ያለው ሊሆን ያስፈልጋል። ይኸውም በጸሎት አማካኝነት መሆን አለበት። ከዚህ የተነሣ ነው ጳውሎስ ስለ ሁሉም ነገር መጸለይ አለብን ያለው። ጸሎት ለሰይጣን ጥቃት «ንቁዎች» እንድንሆን ይረዳናል፤ እንዲሁም ደግሞ መሪያችን የሆነው ኢየሱስ ምን እያለን እንደሆነ ለማዳመጥ ያስችለናል። እግዚአብሔር ራሱ በእኛ ሕይወት ውስጥ ሰይጣንን ለማሸነፍ የሚያስችለንን ሥራ እንዲሠራ፤ ጸሎት ሕይወታችንን ትክክለኛ በሆነው መንገድ፤ በእግዚአብሔር ላይ መደገፍን

ይሰጠናል። ብዙ አማኞች ሰይጣንን የምንቋቋመው በጸሎት ነው ይላሉ። ጳውሎስ ግን «ሰይጣንን በመቃወም ጸልዩ» አለማለቱ የሚገርም ነገር ነው። የጸሎታችን ትኩረት ሰይጣንን በመቃወም ላይ ሳይሆን፤ ወደ እግዚአብሔር በምናቀርበው ልመና ላይ ነው መሆን ያለበት። ለምሳሌ፤ ጳውሎስ በተቻለው መጠን በነጻነት ወንጌልን ለማካፈል እንዳይችል ችሎታውን የጎታበት ሰይጣን በጥረቱ ጳውሎስ እስር ቤት እንዲገባ በማድረጉ ሊሆን ይችላል። ጳውሎስ ግን ከእስር ቤት በነፃ እንዲለቀቅ ሰይጣንን በመቃወም እንዲጸልዩለት አማኞችን አልጠየቀም። ከዚሁ ይልቅ፤ ጳውሎስ አማኞቹ እንዲጸልዩ የጠየቃቸው በእስር ላይ ቢሆንም በነጻነትና በግልጽነት ስለ ኢየሱስ እንዲናገር ድፍረት እንዲሰጠው ነው። ሐዋርያት ስደት ባጋጠማቸው ጊዜ፤ የጸለዩት የሰይጣንን ጥቃት በመቃወም ሳይሆን፤ የእግዚአብሔርን ቃል እንዲናገሩ (እንዲያውጁ) እግዚአብሔር ድፍረት እንዲሰጣቸው ነበር (ዮሐዋ. 4:27-30)። ስንጸልይ፤ አብዛኛው ጸሎታችን አንዳችን ስለ ሌላችን የምንጸልየው ጸሎት መሆን ይኖርበታል። እንዲሁም እንደ ጳውሎስ ትክክለኛ ስለሆነው ነገር ሁሉ እንዴት መጸለይ እንዳለብን ማጥናት (ማወቅ) ያስፈልገናል። እርሱ የጸለየው የለዎች መንፈሳዊ ሕይወት ብርታትን እንዲያገኝ እንጂ፤ ጸሎቱ እምብዛም፤ እግዚአብሔር በምድራዊ በረከት እንዲባርካቸው ወይም የተደላደለ ምቹ ኑሮን እንዲሰጣቸው፤ ወይም ከገቡበት መከራ ውስጥ እንዲያወጣቸው አልነበረም (ኤፌ. 1:17-19፤ 3:16-21፤ ፊልጵ. 1:9-11)። ጦር ዕቃችንን እንደለበስን በግልጽና በድፍረት ለኢየሱስ እንኖር ዘንድ ስለሌላው እንድንጸልይ ጳውሎስ ያበረታታናል።

አማኞች በሰይጣን ላይ ምን ሥልጣን አላቸው?

«የድምፅ ማጉያ ቢኖር እውድ ነበር። ሰይጣን ከአጠገቡ እንዲርቅ የኢየሱስን ስም ጮክ ብዬ እለው ነበር። ሰይጣን ከእኔ እንዲርቅ ያደረገው «የኢየሱስን» ስም ድምፄን በኃይል ከፍ አድርጌ በመጥራቴ ነው» በማለት አንድ አማኝ ተናግሯል። ይህ እውነት ነውን? መጽሐፍ ቅዱስ የሚያስተምረው ይህንን ነውን? ሥልጣናችንና ኃይላችን የሚመጣው ከድምፃችን ጩኸት ብዛት ነውን? በሰይጣን ላይስ ምንድን ነው ያለን ሥልጣን? ሰይጣንን በምንጥምበት ወቅት የሚከተሉትን እውነቶች ማስታወስ ይገባናል።

1. ሰይጣንን የማሸነፊያው ሥልጣን የሚመጣው ከኢየሱስ እንጂ ከእኛ አይደለም። ኢየሱስ የነገሥታት ንጉሥና የጌቶችም ጌታ ነው። እርሱ የማይታየውን የመለክክትና የአጋንንትንም ዓለም እንኳ ሳይቀር፣ በነገሮች ሁሉ ላይ ተቆጣጣሪ ነው (ቆላ. 2:15፤ ኤፌ. 1:21-22)። ሰይጣን ምን ማድረግ እንዳለበት ሊነግረው ሥልጣን ያለው ኢየሱስ ብቻ ነው። እኛን ማጥቃቱን እንዲያቆምም ሆነ ሰው ውስጥ መግባቱን እንዲያቆም ሊያስገድደው የሚችለው ኢየሱስ ነው። እግዚአብሔር አንድን በጋኔን የተያዘውን ሰው ነፃ እንድናወጣው ሲጠቀምብን፣ ጸሎታችን ወይም መንፈሳዊነታችን ተአምር እንደሠራ ቆጥረን እንዳንከራራ በጣም መጠንቀቅ ይገባናል። ይህ እንዲሆን ያደረገው ኢየሱስ እንጂ እኛ አይደለንም። ክብሩን ማግኘት ያለበትም እኛ ሳንሆን እርሱ ብቻ ነው።

2. ሰይጣንን የመቋቋም ችሎታችን የተመሠረተው ከኢየሱስ ጋር ባለን ግንኙነት ላይ ነው እንጂ ከእኛ ከራሳችን በመነጨ ኃይል አይደለም፤ ወይም

«የኢየሱስን» ስም ጮክ ብለን መጥራት ከመቻላችንም የመነጨ አይደለም። አንዳንድ አማኞች ሰይጣንን በሚቃወሙበት ጊዜ የኢየሱስን ስም ጮክ ብለው ሲሉት ወይም ሲጻልዩ ሳለ ስሙን በመለጠጥ ሲጠሩት ይሰማሉ። አደጋ ሊደርስብን ሲልም አንዳንዴ አማኞች «በኢየሱስ ስም!» ብለው በመጮኽና በመጥራት ከአደጋው የሚተርፉ ይመስላቸዋል። ዳሩ ግን ሊያተርፈን የሚችለው የእርሱን ስም አጠራራችን ሳይሆን ከራሱ ከኢየሱስ ጋር ያለን የቅርብ ግንኙነት ነው። (ማሳሰቢያ፡ በአንዳንድ አገሮች፣ ኢየሱስ የሚለው ስም የሰዎች ተራ መጠሪያ ስም ሆኖአል፤ ሆኖም ግን ሰይጣን አይፈራቸውም።)

መጽሐፍ ቅዱስ «በኢየሱስ» ስም እንድንጸልይ ሊያዘዝን ሁለት ነገሮችን እያገለጥን ነው። አንደኛ፣ የጸሎታችን መሠረት ምክንያቱ የእግዚአብሔር ልጅ በሆነው በኢየሱስ ኃይል ላይ መሆኑን እያሳየን ነው። ሰይጣንን፣ «የእግዚአብሔር ልጅ የሆነው ኢየሱስ፣ በእንተ ላይ ሥልጣን ስላለው መታዘዝ ይገባል» እያልነው ነው። ኢየሱስ በሁሉም ላይ ሥልጣን አለው። ስለሆነም ሰይጣን የሚፈራው ያንን የቃላት ድምፅ አይደለም፤ ይልቅ፣ ሰይጣን መፍራትና መታዘዝም ያለበት የኢየሱስን ትእዛዝ ነው። ምክንያቱም፣ ኢየሱስ በመስቀሉ ላይ በሞተ ጊዜ ሰይጣንን አሸንፎታልና ነው።

ሁለተኛ፣ «በኢየሱስ ስም» ማለታችን ለመጸለይና ሰይጣንን ለማዘዝ ሥልጣን ያገኘው ከኢየሱስ ጋር ካለን ግንኙነት የመነጨ መሆኑን ለመግለጽ ብለን ነው። እርሱ ጌታችን ነው። እኛ ደግሞ የእርሱ ደቀ መዛሙርት ነን። በእርሱ ፈንታ እንድንሠራ መብት ሰጥቶናል። ሥልጣናችን እንደ አንድ አምባሳደር

ነው። አምባሳደር የገዛ ራሱን ሥልጣን የለውም። ሥልጣኑ እርሱን ከወከለው አገር መሪ የመጣ ነው። ቃሉ (ንግግሩ) ሥልጣን የሚኖረው መሪውን ወክሎ ሲናገር ብቻ እንጂ የራሱን አስተያየት በሚሰጥበት ጊዜ አይደለም። እንደዚሁም ደግሞ፣ በጸሎት ጊዜ የምንላቸው ቃላት ወይም በሰይጣን ላይ የምንሰነዝራቸው ትእዛዛት ኃይል የሚኖራቸው ኢየሱስን ወክላን ስንናገራቸው ብቻ ነው። ለኢየሱስ እየታዘዘን የማንኖር ከሆነ ወይም ቅዱስ ኑሮን የማንኖር ከሆነ፣ ኢየሱስን ወክላን ወይም በእርሱ ሥልጣን አይደለም የምንጸልየው ማለት ነው። ከኢየሱስ ጋር የቅርብ ግንኙነት ሳይኖራቸው ጳውሎስን በመኮረጅ ለመገሠጽ የሞከሩትን ሰዎች አጋንንት አላዳመጧቸውም፤ ደበደቧቸው እንጂ (ዮሐ. 19:13-16)። ከኢየሱስ ጋር ትክክለኛ የሆነ ግንኙነት ከሌለን የእኛ ጸሎትም ሆኖ ትእዛዝ (ተግሣጽ) ምንም ኃይል አይኖረውም።

3. አማኞች፣ ሰይጣንም ሆነ አጋንንትን ወደ ጥልቁ ጉድጓድ ለመጣል ምንም ሥልጣን የላቸውም። የመጨረሻው ዘመን እስኪመጣ ድረስ ሰይጣን እንደማይታሰር መጽሐፍ ቅዱስ በግልጽ ያስተምረናል። እርሱን ለማሰር ኃይልና ሥልጣን ያለው ደግሞ ኢየሱስ ብቻ ነው። በጸሎት ጊዜ ሰይጣን ሳይታሰር ታስሯል ብሎ ማለቱ የሐሰት ስሜትን በአማኞች ልብ ውስጥ ከማሳደሩም ሌላ፣ መጽሐፍ ቅዱስን የተመረከዘ ጸሎትም ስላልሆነ ዋጋ ቢስ ጸሎት ነው።

4. እየተቃወምን ልንጸልይበት የሚገባ «የስካር መንፈስ» ወይም «የንዴት መንፈስ» ወይም «የመለያየት መንፈስ» እንዳለ መጽሐፍ ቅዱስ በፍጹም አይነግረንም። ሰይጣን ማንንም እንዲሰክር፣

ወይም እንዲናደድ፣ ወይም ከሌሎች ጋር ተጋጭቶ እንዲኖር ሊያስገድድ አይችልም። ይልቅስ መጽሐፍ ቅዱስ የሚያሳየው፡- ስካር፣ ወይም ንዴት፣ ወይም ጠብ ለመሳሰሉ ኃጢአቶች አማኞች ራሳችን ተጠያቂዎች መሆናችንን ነው። ሰይጣን እነዚህን ድርጊቶች ያበረታታል። አጋንንትም አማኞች በእነዚህ ኃጢአቶች እየተሸነፉ እንዲሄዱ በርትተው ይጥሩ ይሆናል። ነገር ግን መከራውን ያመጣብኝ እርሱ ነው ብለን በማመን አንድን ክፉ መንፈስ በመቃወም መጸለያችን ብቻ ነጻነት አያስገኝልንም። ከዚህ ይልቅ፣ ንስሐ ገብተን አናኗራችንን መቀየር አለብን እንጂ። በክርስቲያኖች ላይ የሚታየውን ኃጢአት በአንድ ርኩስ መንፈስ ላይ የማላከኩን አዝማሚያ፣ ሰይጣን ስለሚጠቀምበት ለኃጢአታችን ተጠያቂዎች መሆናችንን እንዳናስብና ተግባሮቻችንን እንዳንለውጥ ይከለክለናል።

5. አንድ ሰው በኃይል በሰይጣን መለከፋንና በቁጥጥር ሥር መዋሉን ካረጋገጥን፣ ረጋ ባለ ሁኔታ ጉዳዩን ማጤን ይገባናል። ለዚህም የሚከተሉትን ነገሮች ማስታወሱ ጠቃሚ ይሆናል፡-

ሀ. ከእግዚአብሔር ጋር ትክክለኛ ግንኙነት እስካለን ድረስ አጋንንቱን እንድንፈራ የሚያደርገን ምንም ምክንያት የለም። ኢየሱስ ሰይጣንን አሸንፎታል። ኢየሱስ ደግሞ በእርሱ ምትክ ሰዎችን ከሰይጣን ቁጥጥር ነፃ እንድናወጣቸው ሥልጣን ሰጥቶናል (ማቴ. 10:1፤ 28:19-20፤ ዮሐ. 1:8)። ሰይጣንን እንድናሸንፈው ኢየሱስ ኃይሉን ሰጥቶናል (ሉቃስ 24:49)። በዓለም ካለው ጋኔንም ይሁን ወይም ሰይጣን ይልቅ በእኛ ያለው (ኢየሱስ) ታላቅ ነው (1ኛ ዮሐ. 4:4)።

ሰ. ከኢየሱስ ጋር ስላሳን ግንኙነት ጤናማነት እርግጠኞች መሆን ይገባናል። በሕይወታችን ውስጥ ያልተናዘዘው ኃጢአት መኖር የለበትም። ያልተናዘዘው ኃጢአት ካለ የመንፈስ ቅዱስ ኃይል ወደ ሕይወታችን እንዳይጎርፍ ይገታዋል። በኃጢአታችን አማካኝነት ሰይጣን በእኛ ላይ ኃይሉን ካጠናከረ፣ ሌሎቹን ከእርሱ ተጽዕኖ ለማላቀቅ ኃይል አይኖረንም።

ሐ. መንፈሳዊውን ውጊያ ብቻችንን መዋጋት የለብንም። ሌሎች እግዚአብሔርን የሚፈሩ አማኞችን ማሳገፍ ብልህነት ነው። አንተ ጋኔን ያለበትን ሰው እያነጋገርከው ከሆነ፣ ሌሎች ደግሞ እግዚአብሔር በኃይሉ እንዲሠራ ወደ እግዚአብሔር መጸለይ ይገባቸዋል።

መ. ጋኔኑን እየተቃወምን በምንጸልይበት ጊዜ፣ ሥልጣናችን ከኢየሱስ መሆኑን ለአጋንቱ ለመግለጽ መጽሐፍ ቅዱሳችንን በሚገባ መጠቀም አለብን። ኢየሱስ በአጋንንት ላይ ያለውን ሥልጣኑን መሠረት በማድረግ፣ ጋኔኑ ሰውዬውን እንዲለቅቀው እናገዝዋለን።

ሠ. ጋኔኑ ከለቀቀው በኋላ፣ ሰውዬውን በሁለት መንገዶች ልናማክረው ይገባል። አንደኛ፣ ያላመነ ከሆነ ኢየሱስን እንደ ግል አዳኙ እንዲያምን ልንመክረው ይገባናል። መንፈስ ቅዱስ ወደ ልቡ ይመጣና ጋኔኑ ድጋሚ እንዳይመለስበት መከላከያ ያበጅለታል። መንፈስ ቅዱስ መጥቶ ልቡን ካልሞላው ግን፣ በፊት ከነበረበት በባሰ ሌላ ጋኔን ሊይዘው ይችላል (ማቴ. 12:43-45)። ሁለተኛ፣ አማካሪው፣ ከዚህ በፊት ሰይጣን ሰውዬውን ባሪያ አድርጎ ሊይዘው የተጠቀመባቸው ነገሮች ካሉ፣ በአጠቃላይ ሁሉንም ማስወገዱን ማረጋገጥ አለበት። እነዚህም

የአስማተኝነት ክታብ ወይም ጨለ ወይም ወላጆቹ ለሰይጣን አምልኮ ይገለገሉባቸው የነበሩት ነገሮች ሊሆኑ ይችላሉ፤ ወይም ደግሞ የሚያዳምጠው ዘፈን ወይም ለሰይጣን ተጽዕኖ በርን የሚከፍቱ እርሱ የሚመለከታቸው ቪዲዮዎች ወይም መንፈሳዊ ለመምሰል በልሳን መናገር ወይም መንቀጥቀጥ የመሳሰሉት ሊሆኑ ይችላሉ። ማንኛውም ሰው በሆነ መንገድ እግዚአብሔርን ካለመታዘዝ ድርጊት የተነሣ ሰይጣን እንዲቆጣጠረው በር ካልከፈተለት በስተቀር አብዛኛውን ጊዜ ሰይጣን በሰውዬው ላይ ቀጥተኛ ተጽዕኖ የሚያሳድርበት ሁኔታ ሊያገኝ አይችልም። ብዙ ጊዜ ሰይጣን በር ሊያገኝ የሚችለው በሐሰት አምልኮ አማካኝነት ነው።

ጠላታችን ሰይጣንና በሚሊዮን የሚቆጠሩ አጋንንት እግዚአብሔርንና ልጆቹን እየተዋጉ ናቸው። ኃይለኞችና ብልሃተኞችም ናቸው። እግዚአብሔር በቃሉ እንደገለጸልን በጥንቃቄ ካልተዋጋናቸው፣ እነዚህ መናፍስት ጠላቶቻችን ያሸንፋናል። በዚሁ ታላቅ ጦርነት ድል ሊመጣ የሚችለው በእግዚአብሔር መንገድ መሠረት ስንዋጋ እንጂ በእኛ መንገድ ስንዋጋ አይደለም። አንደኛ፣ ከኢየሱስ ጋር ያለን ግንኙነት ከኃጢአት ነፃ መሆኑንና ከእርሱ ጋር ያለን ኅብረት ደግሞ በጸሎትና የእግዚአብሔርን ቃል በማጥናት እያደገ መሆኑን ማረጋገጥ ይገባናል። እርሱ ባዘጋጀልን ኃይል ብቻ ስንዋጋ ነው ልናሸንፍ የምንችለው። ሁለተኛ፣ ሰይጣንና አጋንንት አብዛኛውን ጊዜ እንዴት ሊያሸንፉ እንደሚችሉ ለይተን ለማወቅ ማጥናት ይገባናል። መንፈሳዊ ሐቆች በሚመስሉ ግን ከእግዚአብሔር ፈቃድ ውጭ በሆኑ ነገሮች ሰይጣን እያታለለን መሆኑን ለማወቅ ዘዴዎቹን ፈላልገን ማግኘት አለብን። ሰይጣን፣ ዓለምንና የኃጢአት ተፈጥሮአችንን ተጠቅሞ ስሕተት

የሆኑ ነገሮችን እንድንፈጽም ለማድረግ ወይም መልካም የሆነውን ነገርም ቢሆን እግዚአብሔር በማይወደው መንገድ እንድናደርግ እንዴት እንደሚፈታተን መገምገም ያስፈልገናል። ሦስተኛ፤ እግዚአብሔር ያዘጋጀልንን የጦር ዕቃ በየቀኑ መልበሳችንን ማረጋገጥ ይገባናል። እንግዲህ ወንድሜና እሳቱ ሆይ፤ በዚህ ማረጋገጫ መሠረት ወደ መንፈሳዊ ጦርነት ሂዱና ዝመቱ! «ሳትሰናክሉም እንዲጠብቃችሁ፤ በክብሩም ፊት በደስታ ነውር የሌላችሁ አድርጉ እንዲያቆማችሁ ለሚችለው ብቻውን ለሆነ አምላክና መድኃኒታችን ከዘመን ሁሉ በፊት አሁንም እስከ ዘላለምም ድረስ በጌታችን በኢየሱስ ክርስቶስ ክብርና ግርማ ኃይልም ሥልጣንም ይሁን፤ አሜን» (ይሁዳ 24-25)።

በዚህ መልኩ ጸሐፊው ያዘጋጀው ሌሎች ተከታታይ መጻሕፍት፤

1. የውኃ ጥምቀት
2. የጌታ እራት
3. ሰማያዊ አባታችንን እንወቅ
4. አጽናኛችንን እንወቅ
5. ጌታችንን እንወቅ
6. መንፈሳዊ ጠላታችንን እንወቅ